


भोजपुरी

पांडेय कृपिण
१२/१२/५३

बरिस र
अंक ५
अग्रहन
३३० तु० सं०
दिसंबर १९५
आरा ।



एकर ॥)
सालभर के ५)

संपादक-मंडल--
आचार्य श्री शिवपूजन सहाय
महापंडित राहुल सांकृत्यायन
श्री बलदेव उपाध्याय
डा० उदयनारायण तिवारी
डा० विश्वनाथ प्रसाद
डा० धर्मेन्द्र ब्रह्मचारी शास्त्री
श्री त्रिवेणी प्रसाद
रघुवंशनारायण सिंह संपादक

॥ राष्ट्रपति के प्रति ॥

ई देवता हऽ केहु धइले अदिमी के भेस वा,
ई जस देख व्योम'बनिके चमकत दिनेश वा ।
ई गान्हां के बचनिया के अलख जगावेला,
ई दीन-हीन लोगवा से कन्हवा मिलावेला,
ई दिन-राति भोपड़ी में मनवा लगावेला,
ई भोरे उठि गान्ही जां के रहिया बहारेला ।

ई देस के अमीर बनावे में प्रचीन वा,
ई घरे-घरे कल्प-वृक्ष रोपे में तलीन वा,
ई आपस के नोचा-चोथी देखि के मलीन वा,
ई होइ के रजेन्द्र घरे आइलऽ सुरेश वा
ई देवता ह केहु धइले अदिमी के भेस वा

फैन्सी कपड़े की एकमात्र विश्वासी दूकान

* नागरमल सत्यनरायन *

आरंभ ।

उचित कीमत में अपने पसन्द लायक

नए डिजायन के सुन्दर टिकाउ कपड़ा खरीदिये,

परीक्षा प्रार्थनीय ।



—|| जगज्जल ||—

[रसाकान्त द्विवेदी 'रमता']

रात गइल अब जाग बटोही !


छेड़ प्रभाती-राग बटोही !

मंद-मंद मलयानिल डोलल,
के कलियन के घूँघट खोलल,
भँवरा गूँजल, पंझी बोलल,
शोर मचल वन-बाग बटोही !
दिशि-दिशि उड़ल पराग बटोही !

भोर भइल, भय दूर पराइल,
लाल किरिन पूरुव से आइल,
पथ सूकल जे साँभ भुलाइल,
जागल सूतल-भाग बटोही !
अपना पथ से लाग बटोही !

रात गइल अब जाग बटोही !

छेड़ प्रभाती-राग बटोही !



-॥ मामा-भगिना ॥-

[श्री वृन्दावन विहारी]

“राम रतन !”

बसंतलाल अपना हाथ-घड़ी के ओर देखत नोकर के चाल कइलन। इनकर हँसमुख चेहरा सोच से कुछ गंभीर हो गइल रहे। थोड़ी एसा भी खटका होखे तऽ बाहर निकल के देखे लागस जइसे कोई के इंतजारी करत होखस। रामरतन जेकर उमीर सत्तर के पार क गइल रहे एक ओर से आवते पुछलस—

“का कहतानी बबुआ ?”

“कौनो रिक्सावाला से पूछऽ ना कि पच्छिम जाए वाली गड़िया अबहीं इस्टोसनवाँ पऽ आइल कि ना ?”

रामरतन नीचे सड़क पऽ उतर के एक ओर चलल। बसंतलाल के तामा रंग के गोल सुडउल चेहरा पऽ सुरुज के जोत पड़त रहे। सिर आ मोँछ के करिआ वार से बुझात रहे कि उमीर अभी पैतालिस से जादे के ना होई। लेवास कहत रहे कि कभी बहुत शौकीन आदमी होइहन। ओही घड़ी एगो रिक्शा आके खड़ा हो गइल।

“आ गइलऽ लाला ! गड़िया लेट रहे का ?”

“पटने एक घंटा लेट आइल।”

“ए रामरतन, सब सामान रिक्शा से उतार के रख दऽ आ इनका के कुली-कलाली करावऽ। का खाके चललऽ हऽ।”

बसंतलाल रजनीकांत के दुलार से लाला कहके पुकारत रहन आ उनका खाए-पीए के बड़ा खेआल रखत रहन। ऊ बराबर कहत रहन कि ‘पटना में होटल में खाके कए दिन तन्दुरुस्ती रही। अच्छा होइत कि अलगे डेरा लेके रहतऽ। धन रह के का होई जे खाए ही पीए के दुःख लागल रह गइल।’

बसंतलाल रजनी के मामा लागत रहन। अपना कोई लड़िका ना रहला से रजनी के गोद लेले रहन। रजनी के बाप-मातारी लड़िकइँ में मर गइल रहन। ई तीन भाई रहन। सब में छोट रजनिए रहन। शादी ना भइल रहे आ ममे इहाँ रहके एम० ए० अब की पास कइलन। बसंतलाल के इनका पास कइला के बहुत खुशी भइल रहे। आज रजनी पटना से आपन सब सामान लेले आरे मामा इहाँ आ गइलन।

× × ×

बाबाजी रसोई बनवलन। एक कमरा में मामा-भगिना दूनो के बिछावन लाग गइल। खा-पी के अपना-अपना बिछावन पऽ अभिने-सामने दूनो आदमी वइठल रहन। एक ओर बाबाजी दरवाजा पकड़ले खड़ा रहन आ दोसरा ओरे खाट के ए गो पावा धइले रामरतन बइठल रहन। चारू ओर सभ्राटा आ एक उदासी फैलल रहे। सबके चेहरा से सोच आ दुःख टपकत रहे। रजनी एक ठंढा साँस छोड़ के कहलन—

“मामा, गोकुल आ वृन्देवन में राऊर मन बसता आ उमीर भर ओहिजे रहे के सपना देखत रहली। फिर आज जब रउआ ओहिजा जाए के कमर कसिए ले ले बानी तऽ रउआके के रोक सकेला। फिरु हम कुछ पूछे के चाहत बानी। रउआ हमार दिठाई माफ करी तऽ एक बात कहीं।”

“लाला, तोहरा जे पूछे के होखे से पूछऽ हम रंज काहे मानव।”

“मामा, दुनिया के सुख इहे नु हऽ कि खाए-पीए के अनघा होखे, सूते के बढ़िया पलंग आ बिछावन

मिले, नोकर-चाकर हित-मित्र घेरले होखस । मामा एह में कवन सुख अपने के नइखे । रउआ खइला आ खरचला से ई धन ओराए वाला नइखे । कवन अइसन दुनिया के सुख बा जे रउआ चाहीं आ ना मिले ।”

“लाला बड़ा भारी सवाल कइलस ? जे बात के समझे में हमार जिनगी बीत गइल, आ जेकरा समझे खातिर कतना-कतना किताब छान गइलीं, साधु-संत के सेवा कइलीं ऊ बात हम समझा देव आ तू समझ जइबऽ ई कहल बड़ा कठिन बा । लेकिन हँऽ एक बात बा कि जे पुछऽ तारऽ ओकर जवाब हगरा जरूर देवे के चाहीं । मुनऽ हम बहुत थोड़े में तोहरा के बतलावत बानीं ।”

बसंतलाल फेर चुप हो गइलन । एक बेर चारो ओर सन्नाटा छा गइल । घर के बाहर घोर अन्ह-रिया छवले रहे । भींगुर के भनकार रात के गंभीरता के अऊरू बढ़ा देत रहे । बसंतलाल कहना सुरूम कइलन—

“लाला, भगवान् के बड़ा कीरीपा कहऽ कि हमार आँख खुल गइल आ दुनिया के असलीयत मालूम हो गइल । ई जिनगी के जतना सुख तू गिना गइलऽ सब धोखा के टट्टी आ बड़ दुखड़ाई-बा । सुख के खोज में बेआकुल मन के थोड़ा देर भुला रखे खातीर आदमी ढेर-ढेर उपाय रचले बा । दुनिया में रोज नया-नया चीज निकलऽता, लेकिन मन के हाय-हाय नइखे मिटत आ ना कभी मिटी ।”

“फिर सुख कहाँ बा मामा ?”

“अपना भीतर लाला ! अपना भीतर खोज के देखऽ ।”

“फिर बृन्दावन गोकुल गइला से का फागदा ?”

“लाला, सुख के जवन समुन्दर हमरा भीतर लहराता ओहिजा ऊ बाहरो हिलकोरा मार रहल बा । हमरा भीतर जे छिपल बाइन उनकर लीला आज भी ओहिजा बन्द नइखे । ऊ भजन के दुनिया हलाला ! भजन करनिहार खातिर आज भी ओहिजा आनन्द आ अमरीत के घोर बरसा हो रहल बा !! अब हम एहीजा एको छन नइखीं ठहरे के चाहत । मन करता कि कइसे विहान होखो जे तोहरा के सब हवाले कर के भागीं ।”

“मामा !.....मामा !!!...ई - कवो ना हो सके । ई कहाँ के न्याय हऽ कि रउआ हमरा के दुःख में छोड़ के अपने सुख बटोरे जा रहल बानीं । रउआ साथ हमँ चलव ।

“ई का कहतारऽ लाला !!”


“मामा, अब हम कवनो तरह से एहीजा ना रहव !”

“लाला !!!

“एह वारे में हम कुछ नइखीं सुने के चाहत मामा !”

× × ×

सुबह के फुलफुलाह रहे । सड़क पऽ जब तब केहू आदमी आवत-जात लउक जात रहे । दुआरा पऽ बरसदा में बाबाजी, रामरतन आ दू-चार गो भाई-बंधु लोग आँख पोंछत खड़ा रहन । मामा-भगिना हाथ जोर के, सबके आगे सिर झुका के चुपचाप उतर के एक ओरे चल देलन । जात खानी मामा अतने कहलन—“चुप रहऽ जा । अइसन बेरा में रोअल जाला ?”



-॥ नरक के राजा ॥-

[ले० इन्द्रदेव मिश्र, बी. ए.]



ग कहला कि सरग आ नरक एह धरतिये के चीज ह। सरग के आदमी सुख भोगेला आ नरक के दुख। इहो सुनले बानी जे पुनि के छय भइला प सरग से टूटि के आदमी नरक में जगह धा लेला अउर पाप के फल भोग करे लागेला। इ बात भी पक्का बा कि अइसन जे कमाई करेला ओइसने ओकरा के फल मिलेला। खेसारी बोइ के केहू धान ना नु काटी। खैर, इ त बुझे-समुझे के चीज बा। नीक-जवून दुनिया में दूनो पहिल ही से चलि आवता। मीठ-तीत दूनो मिललें बा। बाकी दुनिया के रीति ह कि मिठका घुट-घुट आ तितका-थूथू। एगो संसकिरित के असलोक में कहल बा कि हमनी का पुनि ना करीं बाकि ओकर फल चाहीला अउर पाप छूटि के करीला मगर ओकर फल ना चाहीं।

खैर हम आपन बात त कुछ कहवे ना कइलीं। त हम एक बेर रात में देखलीं जे एगो जमदूत हमरा पास आइल त हम तनी सकपकाइले पूछलीं जे बतलाव भइया नू हमरा पास कइसे? हम त आजु तक अपना से दोसरा के किछु तकलीफ ना देलीं, साधु अइसन तिनगी बितवलीं आ जहाँ कहीं रहलीं सरग के सुख भोग कइलीं। का हमार आजु तक के कुल्ह पुनि के कइल हवा हो गइल। अतना सुनते त जमदूत के काठ मारि गइल आ धियिया के लागल कहे कि हमनी के आंगछे बड़ा खराब ह। का करीं लाचार बानी जा। हम त रावा नांव के एगो बढ़िया परवाना लेके आइल बानी। नरक में राजा के जगह खाली हो गइल बा। एक से एक बढ़ि के लोग आपन

आपन किस्मत आजमावे खातिर निकारिअ ले के पहुँचता, बाकी नरक के कसिटी रउरे के सिरताज बनावे के ठीक कइले बा। काहे कि ओहिना के बहुत से लोग रावा नांव से बाकिफ बा आ हम त कहवि जे इहो बड़ा खान से सुयोग मिलेला। रावा पुनि-परताप से नरका सरग बनि जाई आ हमनियों के उधार हो जाई। हम त अब जानत हँ—ना के जवाब जलदी देवि।

जमदूत के गइला प हम बड़ा नव-छव में पड़लीं कि का करीं। साथी लोग कहल जे सरग के मुलाम से नरक के राजा बनल अच्छा ह। **Better Be a King in hell than be a slave in heaven.** हमरा भी अभिमान रहे कि नरका में रहि के हम नरकी ना बनि सकीं। राजा बने का फेर में भट हम हू “जोरू न जाता, अल्लाह मियाँ से नाता” बाका मसल के अनुमार नरक से नाता जोड़ि लिहलीं आ कहलीं कि जिनगी भर सरग में रहे से काज ना चली। तनी नरका के नजारा देखे के चाहीं कि नरक में कइसन कइसन जीव परल बाड़े आ उबुकर इंतजाम कइसे चलता। नरको के त कई भेड़ बा—कुंभी, रौरव, महारौरव, तपन,

.....सँब एके तरह खराब नइखे, सबसे बड़ त इ बात बा कि राजा बनि के हम नरक के विधाने पलटि देवि जे उहो एगो सरग के छोटमोट टुकड़ा बनि जाई।

हँ त नरक में पहुँचला प पवलीं कि तमाम दुरगंध उठि रहल बा, बिरगिन आ बासना का मारे नाक नइखे दियात, खाली पियल दुलम हो गइल। बाकी राहता

के थाकल नहीं से रात में थोड़ा नीनि जरूर आइल, ओहिजा लोगन के हम अनेक दुःख से पीड़ित पवलीं। चारु ओर चीख, कराह आ रोआई रहे जंहवा हम जाईं आदर मान त खूब होखे आ सबके देखीं जे ऊ दसो नोह जोड़ले बा। एगो जीव के हम बड़ा कष्ट में पवली। ऊ आरजू करिके कहल जे हमार उधार पहिले होखे के चाहीं। सबके खातिर कइके हम जलदिये भगलीं, काहे कि ठहरल ना गइल। हम पहिले से किछु इंतजामां त कके ना गइल रहीं।


दोसरा बेर के जातरा में हम नकाव, खुर्दवीन, अंगरखा, बहुत से छूत छोड़ावे वाली दवा, दुर्गंध-मारक दवा (Deodorants) साथ में लेने गइलीं जे कब कबना के जरूरत पड़ी। आ जरूरत त सबके रहवे कइल। साथ में एगो 'सुन्वेन' वैद के भी ले लीं कि कमसे कम गंदगी से का हानि बा एकर लेकचर त दियाई। सुनले रहीं जे अकाव आदमी के जहरीला गैस से भी बचावेला त उ बद्रू से काहे ना बचाई। एही से ओकरो के ले लेलीं। हमरा सोरह आना ई अकीन हो गइल कि नरक आ सरग में अब सीधा संबंध हो जाई आ दूनो जगे के आवाजाही से नरक के रीति रिवाज, कायदा-कानून रहन-सहन सब में सुधार हो जाई। दोसरकी जातरा में जाते एगो जीव से भेंट भइल जे खातिरदारी में बराबर साबित रहे। पाछे पता चलल जे ऊ नरक कमिटी के खोफिया ह आ एह खातिर तनात कइल बा कि केहू नरक के दुख नु बतियावे। बाकी हम तं खुर्दवीन ठीक कइके दूर-दूर के बात पता लगावे लगलीं आ इ भी पता लगा ले लीं कि महक आ वासना के जरि कहाँ तक खिलल बा। पता चलल कि नरक के सरग बनावे खातिर एकसे एक पुरन्धर बोर आइल लोग, जी-जान से कांशिश कईल बाकी एक्सेल-विजेता अइसन केहू क्रिमिन के पुरजोर ना उतरल। सरगो से बहुत बेर सांगात भेजाईल बाकी जेकरा चाहीं ओकरा

ना मिलल। बीच ही भाफ बनि गइल। जेकरा भाग में पाप के बहुत कड़वा फल भोगे के लिखल बा ओकरा सरग के सांगात भला का भेटाय।

त हम चहलीं जे रात-दिन कमर-तोड़ मिहनत करि के नरक के सरग बना दीं। जलदी में जहाँ तक हो सकल हम बहुत कुछ रास्ता साफ कइलीं। अंखफोर करे खातिर विद्यामंदिर के अस्थापना त हो गइल रहे बाकी ओकर जाति ना फैलत रहे।

पुजारिये ठीक ना हांखमु त मंदिर का करी। हम सरग के कायदा कुरसी त जाते लागू कइ देलीं बाकी डर रहे जे एका-एक विधान बदले में हुकूमत के मशीनरी तड़कि नु जा, एह से तनी हाथ रोकिके के कलम चलावे के पड़े। गनीमत इहे रहे जे ओहिजो कागज कलम के किछु खाज चलि पड़ल रहे ना त पहिले त ओहिजा इ सब फजूल के चीज गिनात रहे। हमरा अकीन बा कि इहो चीज ओहिजा सरगो से गइल होई। खैर अतना त अब बुझाये लागल कि नरको के उधार हो जाई आ हवा भी अइसन तैयार भइल कि ओहमें सरग क किछु-किछु खुशबू मिलल रहे।

बाकी एक दिन हम देखतानी कि सब हमार हरवा हथियारे नु गायब बा। नु त नकाव बाड़ नु खुदे बीने न अंगरखे (अंगरक्षक वस्त्र)। इहाँ तक कि दवा इलाज के बकसा तक गायब बा। अब त उहाँ ठहरलो नु मुशकिल हो गइल। आपन जीव बचाइये के नु केहू के केहू भलाइ करी! मन में हम कहलीं कि जे जहाँ बा तहें ओकर सरग बा। नाहके हम नरको में का ठेलाठेली करे जाई। बस आपन बाचल-खुचल लिबड़ी वास्ता लंके भागिये नु अइलीं। त ले बिहानां हो गइल आ नीनि टूटल त देखलीं कि दिन ढेर चढ़ि गइल बा। बाद एकाध साथी से कहलीं त लोग कहलन जे 'बड़ नु खराब सपना रहल हा'।



॥ मसान ॥

[रमाकान्त द्विवेदी 'रमता']

नदी किनारे धुआँ उठल, आ

लहलह लहकत आग !

केने डाँक परल, अचके में
कहाँ वृजर घहराइल,
कहाँ उठल हचिकाल, आज से
केकर नावँ वुताइल,
केकर टूटल बाँह दहिन,
केकर ठेंगुरी भुलाइल,
के आँचर के लाल गवाँवल,
केकर कवर छिनाइल,

केकर जिनगी भइल अकारथ-

गइल सिंगार—सुहाग !

गाँव-नगर, सब साथ-सँघाती,
हित-कुटुंब— परिवार
भइल पपिहरा धावल-धूपल
कइल बहुत उपचार,—
जंतर—मंतर—जड़ी-टोटरम—
अछत—भभूत—दवाई
कवनो जुगुत चलल, ना आखिर
जम्ह के फिरल दुहाई;

तजि के पिंजर उड़ल विहंगम

गइल अकासे लाग !

धरल रहल मरजाद-महातम
गरब— गुमान— बड़ाई,
इहे जगत-व्यवहार, घटल ना
दुनिया एको-पाई,
मलि-मलि अतर-फुलेल लगावल
पालल प्रेम-कगर में
सोना अइसन देह सुघर
हो गइल राख छन-भर में,
छन-भर के मसान के मेला,
छन-भर के वैराग !
नदी-किनारे धुआँ उठल, आ,
लहलह लहकत आग !

दोष केकर ?

[ले० प्रभुनाथ मिश्र]

“बेटा हमनी का एगो नोकर के काम रहल हा नु ? देख, हम एकरा के ले आइल बानी।” माई के कहत सुननी।

हम देखनी ऊ करिया निमन गठन वाला एगो जवान रहे। उमरि सतरह, अठारह के करीब होई। कद ठीक सवा पाँच फूट के होई। मुंह गोल आ आँख बड़े बड़े रहे। गलवा तनी फुललाह लागत रहे। माथ के वार बड़े-बड़े आ बेतरतीब।

नमस्ते बाबू जी ? कहिके हमरा सोभा मुंडी नवा के खड़ा भइल रहल। हम ओकरा के बड़ठे के कहनी आ परेशानी के स्वर में पूछनी—“कतही, नोकरा कइले बाड़े ?”

“जी मालिक, चार महीना !”

“उंहवाँ से काहे छोड़ले ?”

“मालिक, तंग आ गइल रहनी।”

“इहंओ से भागि जइवे तव ?”

ऊ चुपचाप बइठल रहे। तले हमार श्रीमती जी बीच बोलि उठली—“त का बिगड़ि जाई, एकरा के राखि लीं ना !”

हमरा अच्छा त ना लागल बाकिर कहनी कि “त का भईल बा राखि ल।”

❀ ❀ ❀ ❀

कुछ दिन का बाद हमरा बुझाइल कि माधो—इहे ओकर नाँव रहे—काम-काज करे में बड़ा होशियार बा। हमार कमरा भी पहिले से खूब साफ रहे लागल। किताब वोगैरह सब ठीक से रहे लागल। माधो में भी अब गते-गते फरक परे लागल। जवना घरी ऊ आइल रहे, तवना धरी ठीक से कवनो बात ना बोल

सकत रहे। बाकिर अब ! ना ऊ गंदगी रहल, ना ऊ बउराह लेखा रहे। कुल्ही काम खूब होशियारी से करे लागल।

एक दिन घर से बाहर हल्ला-मुल्ला सुनि के जागि गइनी। बाहर जा के देखनी कि माधो एगो पड़ोस के सिंधी से गँग कइले बा। हमारा के देखे के तनी हड़बड़ाइल, आ फेर हमारा के सुना के बोले लागल—

“देखीं मालिक, मछरी आ ना जाने बकरी के हाड़ एह बाल्टी में हे बाल गइल बा। हमनी का ना बासाला का ? अपना घर के सामने वाली बाल्टी में काहे ना डालेला ? रोज के त इहे हाल बा। बहू जी त तंग हो गइल बानी। हम खूब फजीरे उठि के भरोखा में देखत रहनी हौं, तले ई सिंधी के बचा—”

“जवान सँभार के बोल ! नीच कहीं के” सिंधी जोर से कहलस।

हम शांती से आ गंभीर होइ के ओकरा से कहनी —

“महाराज ! जवना हाथ से कूड़ा डलले बानी तवने हाथ से एक हाली निकाल लीं,

हमरा अबरु कुछ कहे के ना पड़ल। ऊ हाथ जोड़ि के बोल ले :—“सरकार, जवन हो गइल तवन होइ गइल। अब अइसन ना होई।

हमहूँ बात खतम करे खातिर माधो के भीतर भेज दीहनी। ओह दिने हमरा मालूम भइल कि माधो हमरा परिवार के साथे कतना रीझि-पीझि गइल बा।

❀ ❀ ❀

अब माता जी माधो से अनराज रहे लगली।

आंकरा के डांटे-फटकारे लगली। उहो कभी कभी दबले जवान से उनका के जवाब देवे लागल। बाकिर जेही (जवे) हमार श्रीमती जी कहसः— “चुप माधव ?” उ सट से चुप हो जाइ। एह से माई के खिसि अबरू बढ़ि जाइ, ऊ हमरा से कई हाली कहि चुकल रहली कि बबुआ, एकरा के निकाल द, अब ई सिर पर चढ़ि गइल बा।” बाकिर हमार मेहरारू ओकर सिफारिस करसु।

दोसरा बिनै सांझी का बेरा जब हम आफिस से घरे लौटनी त केबारी खुलल देखि के मन में भइल कि चली पहिले अपना मेहरारूके के घर में चली। जेही आगे बढ़नी, एक व एक कान में भनक परल ? —“मालिक के दफ्तर चलि गईला का बाद एक घंटा खातिर रोज हमरा पास आ जाइल करिहे। अच्छा अब तें जो, अब उहां के आवे के बेरा भइल बा। जाइ के कमरा के सफाई कइ दे।”

हम गते-गते गाड़ पीछे हटाइ के अपना कमरा का ओर लौट गइनी। एकरा बाद जवन छोट-मोट घटना भइली सऽ ओह से कभी हमार शंका घटि जाइ कभी बढ़ि जाइ।

बात त छोटी चुकी रहे, बाकिर ओह दिन हमार शंका एक-ब-एक बढ़ गइल। बात रहे कि माता जी हमारा ओर देखि के कहें लगली “राशन के जमाना बा बबुआ हमरा त सोच परल रहता कि कइसे खेत बान्हि कि सब के आँटि जाइ, आ ई बा कि दस रोटी खइला बिना उठत नइखे। ऊपर से एक छीपा भाता चाहीं। आदमी ह कि राछछ अतने रहीं त कवनो बात ना, एकर पेट भरो, एह खातिर बबुआ व कई दिन से एके जून खात बाड़ी। हमरा से त अब ई नइखे देखि जात। दू टाका के नोकर के एह तरे सिर पर चढ़ा के सहकावल।

माता जी आगे ना जाने का-का कहत गइली, हमरा दिमाग में त एके बात धूमि-फिर के चक्कर लगावे लागल।—“एकर पेट भरो एह खातिर बबुआ व’ कई

दिन एके जून खात बाड़ी।”—बिचार के घोड़ा दूरे लागल बबुआ व’ एके जून खात बाड़ी। ठीक ! बाकिर काहे खात बाड़ी ? एकर पेट भरो एह खातिर ! काहे ?... एह काहे पर आके गाड़ी अँटकि गइल। ई “काहे अबरू बढ़ हांत गइल। काहे ? काहे ?? काहे ??? बिचार चलत रहे” मालिक के दफ्तर चलि गईला का बाद एक घंटा खातिर रोज हमरा लगे आ जाइल करिहे। बुझाइल कि समूचा धरती डोलत बा। हम आँख बन कई लीहनी तले कान में सुनाइलः—“बेचारा दिन भर काम करत बा। पेट ना भरो त काम करे खातिर ताकत कहाँ से आई ? श्रीमती जो सफाई देत रहली। हसरा प्रभ के उतर त मिल गइल। ठीके त बा, ताकत कहाँ से आई ? बाकिर ई समाधान अधिक देर तक ना ठहर सकल। फिर “काहे बनले रहल।

✽ ✽ ✽ ✽

एक दिन साँझी का बेरा माता जी कहीं से एगो दोसर नोकर ले अइली आ माधो से कहला “तू काम से अब हट जा। ताँहरा जगह पर अब ई काम करी। ई खबर सुनि के एक छत त ऊ झुका गइल, बाकिर फेर सँभर के बाललः ‘हम ना जाइबि !’

माता जी कहली “त का ई तारा चाप के घर ह ? माधव बोललस ‘जब तक बहू जी ना कहिहें हम इहाँ से ना जाइबि।’

माता जी अनसाइ गइली। बोलली “अच्छा हम देखत बानी कि एह घर के मलिकान हम हई कि ऊ ह !”

अतने में हमार मेहरारू खान-घर में से निकलि के बोलली “आज ई का बखेड़ा उठवले बानी ?”

‘हम खड़ा खड़ा सब देखत रहनी आ सोचत रहनी।—आखिर एह माधो के बसा के हमारा घर से अतना मोह काहे बा ?’

माता जी कहली “बबुआ खड़ा खड़ा का देखत

बाड़। अबो बबुआ ब से हुकुम लेवे के बा का ? एकरा के जल्दी इहाँ से निकालऽ ! हम ओकरा के धइ के फाटक का ओर ले चलनी। खीचातानी में माधो का जेब से दू रुपया गिर गइल। माता जी एक प्रकार के विह्वल हँसो हँसि के कहली “देखलऽ बबुआ, हम काल्हए से खोजतानी कि अलमारी पर जवन दूगो रुपया धइले रहनी हा तवन का भइल ?

माधो हमरा गोड़ पर गिर के बोलल ‘मालिक हमरा के राखि लीं। हम जिन्दगी भर बेगार करवि। हमरा रुपया के काम नइखे। खाली हमरा के इहाँ रहे दीं।

‘बदमाश, त एहिजा रहला से फायदा का ? ठीक से रहे के रहित त चोरी करिते !

‘मालिक हम रुपया नइखीं चोरवले, ऊ त हमरा तनखाह में से बांचल रहल हा।

‘त का माता जी भूठ बोलतारी ?

‘हँ, मालिक !

ई बात कहत कहीं कि ओकरा गाल पर दू धप्पड़ लगा के हम कहनी ‘अगर तोरा के जेल ना भेजवा दीं त कहिहे।

माधो हमरा मेहरारुओं से राखे खातिर कहलस बाकिर ऊ कुछ ना बोलली। फेर ऊ बोलल ‘जब केहू नइखे चाहत त हमहीं काहे कुकुर लेखा पड़ल रहीं। अन्ध्या, अब जा तानी मालिक !

जब ऊ जाये लागल त हमार मेहरारू ओकरा के बोला के कहली: ‘माधो, आपन किताब आ रुपया लेले जो ! बाकिर ऊ रुकल ना चलिए गइल।

जब माधो चलि गइल त हमार मेहरारू माता जी से कहली ‘रउआँ दू रुपया खातिर भूठ बोलला के कवन जरूरत रहल हा ! माता जी के चेहरा फक-हो गइल। ऊ कहते गइली—‘अपने का पहिले त ना कहले रहनी हाँ कि राउर दू रुपया गायब बा। हम आजुए ओकरा के अपना हाथ से दू रुपया देते रहनी हाँ, ओकरा तनखाह में से अवरू रुपया बकाया बा।

हम माता जी का ओर देखनी। माता जी कहे लगली “हँ, बबुआ, गलती हमरे ह। बबुआ व के कपार पर ना जाने कवन धुन सवार हो गइल रहल हा। ओह टाका के नोकर के अतना सिर पर चढ़ा ले ले रहली हा कि देखे वाला कुछ अवरूप सोचे लागीत। फेर तहरा गइला का बाद रोज एक-दू घंटा ओकरा के पढ़ावत रहली हा। एह से ऊ मुँहे लागत रहल हा। हम ओकरा से कइसहूँ पिंड छोड़ावल चाहत रहनी हाँ।”

हमरा चक्कर आवे लागल। हम एह टका के नोकर के रहस्य समझे का चक्कर में पड़ गइनी। हम निहचय ना कइ सकनी कि एह में दोष केकर बा।

卐卐 राजस्थान के एगो लोक-कथा 卐卐

[श्री अग्रचंद नाहटा]



ज स्थान लोक साहित के भंडार ह। लोक गीत नियर लोक कथा भी इहाँ हजारन के तादात में लिखल आ जावानी मिलेला। एहनी के कहे के दंग बड़ा ही अजुबा होला। कथा कहे वाला अतना रस के साथे कहेला कि ओकरा रस के पचनारा बहुत

जोर से वहे लागेला आ सुने वाला ओह में अइसन डूब जाला कि ओकरा आपने पता ना रहे। ई सब कथा छोट बड़ सब तरह के होला जेकर विषय भी अनेक होला। कवनो सिंगार आ परेम के होई त कवनो नीलि आ ज्ञान के।

दोसरा प्रांतन के लोक कथा लिखल नइखे एह से

ऊ सभ बाँचल भी नइखे बाकी राज स्थान आ गुजरात के सैकड़ो लोक कथा के जैन विद्वान लोग अपना ग्रन्थन में लिख ले ले बाड़न। कई कथा के विसय में अलग काव्य भी लिखा चुकल बाड़न स। राज स्थानी गद्य में भी जवना तरह से ऊ कथा कहल सुनल जालन स पछिला तीन सै बरिस से ओकरा के लिखे के कार लागल बा। एकर नतीजा ई भइल बा कि सैकड़ों कथा लिखल मिलत बाड़न स जावानी त बहुत जादे चलते बाड़न स लिखलका कथवन में प्रेम आ विरह के ही जादे कथा बाड़न स बाकी नीति, सिच्छा आ ज्ञान के भी बहुत कथा लिखल मिलत बाड़न स। कुछ कहाउति के भी कथा मिलल बाड़न स। 'जैन जगत' में जवानी मिलल एगो राज-स्थानी लोक कथा श्रीयुत मुरलीधर जी व्यास छपवले बाड़े। ऊ कल्पना में हाल ही में छपल हा। जवानी लोक कथा के संग्रह के काम चालु बा। लिखलका में से कहाउतन के तीन कथा पहिले छप चुकल बा। इहाँ एगो नीमन सीख देवे वाला कथा हमरा अपना संग्रह का पुरान गुटका में से देल जात बा कथा बहुत छोट भइला पर भी एकरा में एगो मंत्री के मेहरारू अपना धरम के बचावे में जवन अजगुत बुद्धि लगवले बाड़ी कि उनकर ऊ मुक्त-बुक्त हमनी के अचरज में डाल देत बा। एह तरह के अगर बहुत कथा प्रचलित बाड़न स जवना के विटोर होखे के चाहीं। असल कथा ई ह :-

एक राजा के सामने मंत्री के डाही कवनो चुगल-खोर ई बात चला देलस कि मंत्री के मेहरारू एकदम सुघर आ सही ह। राजा ओकर बात सुन के वोजीर का मेहरारू पर मोहित होके उनका से आपन मतलब निकाले के सोचे लगलन बाकी मंत्री का घर में रइते अइसन हो ना सकत रहे। एह से वोजीर के कहीं बाहर भेज देवे के उपाय सोचल गइल। राजा कवनो

दुसमन पर चढ़ाई करे के हज्जा कइलन आ अपने जाये के तइयारी करे लगले। तब वोजीर कहलन कि एह महमुली काम खातिर हमनी सेवके काफी बानी जा अपने का तकलीफ करे के जरूरत नइखे। बादसाह त बहाना कइले रहन ऊ अपने ना जाके वोजीर के ही भेजे के रहे। एह से मन लायक माँग कइला पर ऊ वोजीर के प्राथना मान के उनके भेज देलन।

वोजीर का चल गइला पर अच्छा संजोग समुक्त के बादसाह उनका घरे जाये के विचार कइलन। वोजीर के मेहरारू का केहू हितचितक से एकर खबर पहिलही मिल गइल रहे। ऊ बादसाह का अइला पर अपना सील के कइसे बचइहन एकर उपाय सोचली आ अलग-अलग रंग के सात आठ बोटल में एके सरबत भर के महल के कइ जगह पर रखवा देली आ सगरो गिलास धरवा देली। ठीक समय पर बादसाह अइलन आ वोजीर के जीत के खबर देवे अइली हाँ अइसन मीठ-मीठ वचन बोले लगलन वोजीर के मेहरारू उनकर नीमन आगवानी कइली आ वड़ा आव भगत के साथ ओह विविध रंग वाला सबत के पिआली में भर के पीआवे लगली। बादसाह कहलन कि खाली सीसी के रंग भिन्न बा स्वाद त सभ के एके बा का बात ह? तब वोजीर के मेहरारू कहली कि हजूर मेहरारू जाति सभे एके ह उनका रूप के विलगाव भगवान के देन ह। एह रूप पर मोहित उचित नइखे। माँ, बहिन, बेटी भी त औरते ह। उनका रूप पर मोहित भइल बेवकूफी होई। हम त अपने के प्रजा हई एह से अपने के बेटी भइली बाप के खराब नजर अपना बेटी पर परे त कतना अनुचित बात समुक्त जाई। सोचीं! अपने का प्रजा पालक होके एह तरह से सती साधवी मेहरारू के सील तूरे पर उतारू होइव त उनकर रखवार के होई।

राजा मंत्री के मेहरारू क अकिल भरल बात सुन के आपन गलती कबूल कइलन आ उनका के अपना धरम के बेटी घना के अपना घरे चल गइलन ।

कहानी लिखल त एहीजे ले मिलल बाकी ओकरा आगा एकरा से संबंध रखे वाला कुछ दोहा मिलल बाड़न से जेकरा से पता चलत बा कि वजीर के लवट अइला प उनका बादसाह के अपना घरे अइला के बात सुन के अपना मेहरारू के सतीपना प शंका भइल आ ओकर निरुत्तर उनका ससुर आ राजा के बचन से भइल । रास्थानी भासा में मूल कथा एह रूप में बा :—

“बात” पातिशाह पासे चुगली हुई जु वजीर के घरे बैर छै सु बहुत रूपन्त छै । तद पातिशाह दी ठो जु इयेनुं कठे ही मिल ही जे तां—इयेरी बैर देखी जे । तद पातिशाह एक दिन बोलियो जु हूँ मुहिमनुं चढ़ीस । तद वजीर बोलियो जु मोनुं हुकम हुवे तो हूँ जाइस । सु पातिशाह हुकम कियो । वजीर घर सुं विदा हुई चढ़ीयो । पछे कितरे हेके दिने पातिशाह वजीर की बैर देखण आवणनु तैयारी की बी । तद वजीर री बैर नुं खबरि हुई । तद वजीर की बैर शीशी रंग ७-८ री जुदी-जुदी खूण में राखी कनारे प्यालो राखीयो । इतरे पातिशाह आयो । कहां हम वजीरे रे घरे फतेरी ममारखी देव आयो हुं । तद वजीर री बैर नजर किबी । पछे शीशीयाँ सरब शरबत सुं भरीयाँ छै । सुपातिशाह नु पायो । पातिशाह बोल्यो “इसमें स्वाद एक सरीखा है । “तद (वजीर पत्नी) बोली कहां स्वाद सरब एक सा

ही है, रूप परमेश्वर का दिया है” तद पातिशाह कह्यो तुं मेरी बेटी है । प्रथम दुहो—वजीर की बहु आपरा पिता नुं लिखियो:—

दूहा:—चुगली नीर विटालियो, लापर चढ़यो कलंक ।
चनन न बोडे हंसलो, कही पंसी पीवंत ।
ताहरा वजीरी बहुरो बाप आयो हद जमाईनु-
पुछीयो । तें किसे वास्ते छोडी । तद जमाई सु
सुतरों कहे—

हम तुम दिन्ही तत्वावडी सुकुलिनी सुकित्त ।
किण कारण तें परहरी सो विचार कहत्त ॥
में दिन्हीं सै बारें सुन्लीएँ गुलुज ।
किण कारण दण परिहरी, कहो भरोसा मुक्त ।
अवे ससुरो सो जमाई कहे—

दूहा—जिण डंडे के हरी गयो, लाजी द. (अ) तिणही
सो खण तिणही पनडेन चिनीहरिणाह ।
दीठो खोज पचायणा, सरकाले चल तीर ।
तेज मृगा ना पिवे, खावे रह चाकादीर ।
अब बैर कहे—केहर केश भुभंग मणि सरणाई सुहडांह
सही पयोहर विप्रधन पड़ीसी हाथ मुवाहं
तद पातिशाह कहे
केहण सहीजसर गयो, कहीज काल भुवेण ।
पाल चढे चल जोइयो चूचन वृडी तेण ।
वजीर ही बैर पातिशाह नु इहा कहे—
अजली जले त जल बुभे, जो जल हत जले काइ ।
किसी प्रकारे दीवला, जो घर आयो सांइ ।
किसे पुकारू किस कहूँ, किस शरणागत जांह ।
साम विरतो आपणो कहती लाज मरांह ।



उदासी

श्री दिवाकर लाल 'अंकुर' बज़िया

खुशी भइल बा सगरो दुनिया, हमनी किहाँ उदासी ।
ना जाने जे कवले सुतिहें, ई भोजपुर के बासी ।
जिन्ह लाठी से सजग करवले, सर में बांध पगरिया,
अचरज बा निर्भेदे सुतले, कत्र से ओढ़ि चदरिया ।
कुम्हकरन के एह निनिया से, गाँवों नगर लुटाता ।
हीरा के एह लूट पाट में, कोइला इहाँ फेंकाता ।
अपना स्वारथ खातिर दुनिया, कतना धूनि मचावे,
जान देइ, हड़ताल मचा के, आपन बात सुनावे ।
ओहाँ के ई आजु नतीजा, सुनलीं कान लगा के ।
सभ के भासा मातृ कहावे, भोजपुर-बासी ताके ।
हिन्दी, उर्दू कोरवाँ ओड़िया, बंगला आ संथाली ।
राज-नदी में सभे नहइलीं, छूटल सबके काली ।
एह बोली में सिच्छा होई, संग मैथिली मुंडारी ।
हाय ! हाय ! मगही-भोजपुरी, ताको आजु बेचारी ।
चउदह जिला फइलल जेकर, नाती-बेटा बाड़न ।
उहे आज बेकासा पड़के, रोवे कवना कारन ।
एह प्रदेश के सिच्छा खातिर, ईहे माध्यम चाहीं ।
छोटे-छोटे लइकन खातिर, हिन्दी-उर्दू नाहीं ।
हिन्दी-उर्दू एह गँवई में, लिखतो बोझ जनाता ।
एह से अब अन्हुवाइल छोड़ऽ, इहे नोक बुझाता ।
एह जगरम के दुनिया बीच, सुतल आजु अनेर ।
जानत-नइखऽ कबहीं-कवहीं, लागत हाथ बटेर ।
आवऽ अबकी मीलि-जूलि के, एक आवाज उटाई ।
आपन बोली भोजपुरिया के, सरकारी बनवाई ।

❀❀❀❀❀❀❀❀❀

भोजपुरी के शेक्सपियर—भिखारी ठाकुर

[श्री वीरेन्द्र किशोर सिन्हा वी० प०]

साँवर रंग के छरहर देह अबला एगो लाम बे मोछ दाढ़ी के वृद्ध बाकिर टाँठ अदिमी के अपना आँखि के सोझा अपने के ठाड़ा कऽ लीं त जान जाई कि उहे भोजपुरी के शेक्सपियर भिखारी ठाकुर हवन। आज से ढेर दिन पहिले राहुल बाबा इनका बारे में लिखले रहीं कि “भिखारी भोजपुरी का शेक्सपियर हैं उसके गीतों में जादू का असर है।” आज अपना पढ़ला लिखला का जोम में भले हमनी का भिखारी के जेहन के वृक्षे के कोरसिस नत करीं जा, बाकिर उ दिन दूर नइखे जब भोजपुरी में भिखारी ओइसहीं पुजइहन जइसे अँगरेजी में शेक्सपियर। काहे दोनी दुनिया के ई रीति हो गइल बा कि ऊ कवनो बड़ से बड़ कवि भा कलाकार के ओकरा जियते-जिनिगी में ना मनलस बाकिर ओकरा मुथला प ओकर पूजा कइलस। संस्कृत में भवभूति, अँगरेजी में शेक्सपियर, उर्दू में गालिब सबके कपारे इहे करम ठोकाइल। भिखारी एकरा में काहे पाछा रहस ? उहो त एगो लमहर कवि ठहरलन। भिखारी खुदे इ बात के लिखले बाड़न।

“अवहीं नाम भइल बा थारा।
जब ई छूट जाइ तन मोरा ॥
तेकरा बाद पचास पचोसा।
तेकरा बाद बीस दस तीसा ॥
तेकरा बाद नाम हंडा जइहन।
पंडित, कवि, सज्जन जस गइहन ॥”

साँचो सोलहवीं सदी के शेक्सपियर आ बीसवीं सदी के भिखारी में बड़ा मेल खाला। शेक्सपियर जान जाई कि पहिले-पहिले पाठशाला में पढ़लन।

बाद में कहल जाला कि उ तनी-मनी ग्रीक आ लैटिन भाखा के पढ़लन। मतलब ई कि ऊ नाहिण के बरोबर पढ़ल रहन। एकदम इहे बात भिखारिओ के साथे बा। इहो पठशले तक ले पढ़ल बाड़न। अपना पढ़ाई के बारे में लिखले बाड़न कि—

नौ बरिस के जब हम भइनी,
विद्या पढ़न पाठ पर गइनी।
बर्ष एक तक जबदल मती,
लिखे न आइल राम गती ॥

बाकि एनेकावर गोसाईं जी के रमाएन, सूरदास के पद आ धरम के ढेरमानी बातन के गेयान उनका अतना हो गइल बा कि सुनला प एक बेरा नीमन-नीमन विदमान के अचरज हो जाला।

शेक्सपियर नकल उतारे में बड़ा तेज रहन। लंदन में नकल उतारे में इनकर बड़ा नाँव रहे। भिखारिओ में ई गुन सोरहो आना समाइल बा। ‘वेटी बेचवा’ नाटक में लालची बराहमन के अइसन नकल उतारेलन कि देख के मन हुलस जाला। आज सत्तर बरिस के ढरकल उमिर में भी जब निसेबाज बन के आवेलन त अइसन बुझाला जइसे पचीस बरिस के खाँटी जवान होखस।

दुनो के विसय में समय आ असथान के लेके बड़ा फरक बा। साँच पूछीं त एह बात में भिखारी कतना जगे शेक्सपियर से आगे इकल जालन। कला के सबसे लमहर गुन ई ह कि ऊ अपना समाज के, अपना समय के ऐनक होखे। शेक्सपियर के नाटक प्रकृति के ऐनक त भइल बाकिर अपना समय के समाज के ऐनक ना हो सकल। भिखारी अपना

बखत के समाज में फैलल दोस के बहुते बढ़िया रूप हींचले बाड़न। 'बिटी बेचवा' में उ लइकी जेकर विद्याह ओकरा दादा के उभिर के मरद से भइल ससुरा जात खानी अपना मतारी आ बाप से रोके कहऽतिया कि—

“जमते मइया माहुर देके काहे ना दिहलू सारी।
दूध पिया के तेल लगा के काया के दिहलू सँवारी।
आ

“अर मोर छद्मनवलऽजियरा।”

जाहघरी नाटक में लईकी ई कह-कह के रोये लागेले ओह घरी पथरो के करेज राखे आवला के आँखि से लोर चूये लागेला। अइसन-अइसन जगहा प भिखारी हमनी का सोझा समाज-सुधारक के रूप में आवेलन। उनकर ई रूप के बारे में हम दोसरा लेख में लिखव।

शेक्सपियर के नाटकन में हँसी बड़ा अनघा बा। आलौचक लोगिन के राय में कवनो दोसर लेखक हँसी के अतना नीमन नमूना नइखे देखवले। 'मच एंडो एवाउट नथिंग' नाँव के नाटक में एगो कुवॉर मेहरारू वीट्रिस से एगो कुवॉर मरद बेनेडिक कह ता कि “तू कवनो मरद से परेम ना करऽ। तोहरा परेम ना कइला से कम-से-कम ओकर मुँह नोचाए से बाँची न।” एह पर वीट्रिस कहऽतिया कि “जो तोहरा अइसन मुँह होखे त नोचइला से उ बदसूरत ना हो जाई।” अब तनी भिखारी के हँसी देखल जाव। 'बिटी बेचवा' में दुलहा के आँखि में कींची देख के एगो मेहरारू पूछऽतिया कि इनकर आँखि किंचियाइल काहे बा? ओकरा जवाब मिलऽता कि लइकाइ में दुलहा अतना धाँव खइले बा कि सभ आँखि मुँहें इकल रहल बा। बताई त, कतना बढ़िया कुट बा!

शेक्सपियर लिखत रहन पइसा कमाए खातिर अपना देस चाहे समाज के भलाई खातिर ना। भिखारी अपना आन्हर समाज के आँखि लिखेलन देवे खातिर,

ओकरा जहालत के जर से भगावे खातिर। एह से शेक्सपियर के नाटकन में शब्द के देखावा आ मजाक कतही-कतही अतना बा कि उनकर चीज नीचा दरजा के हो गइल बा। भिखारी के एक-एक सव्द एक-एक मजाक में सत्य लुकाइल बा। 'टुएल्फ्थ नाइट' में ग्वाली देखे वाला के खुश करे खातिर शेक्सपियर सर एंड्रिड नाँव आवला पात्र के रचले बाड़न जे नायिका के बाप के साथे पी के फजूल बतकई करऽता। ओकरा ना रहला से नाटक के कवनो नोकसान नइखे होत। अइसने वे मतलब के बात 'एज थू लाइक इट' में बाड़न स। भिखारी कतही हलुका हो बात कइले बाड़न त ओकर आपन तथ बा। 'भाई-विरोध' नाटक में कलहिन मेहरारू अपना देवर के मुठहुँ अछरंग लगावतिया त ओकर मरदा कहऽता कि “ऊ त अब हीं लइका बा। ओकरा का उबड़-खाबड़ बुझाये के बा हो।” बाब हलुक बा, बाकिर विना तथ के नइखे। लइका जेकरा मुँहें लाग जालन स ओकरा के लंगो-चंगो करवे करेलन स। दोसर तथ कि ई कहला से ऊ मरद के चरित्र के बारे में पता चलऽता। ऊ हू बहू मेहरारू के कहल माने आवला नइखे बुझात। अपना मेहरारू के ई बात के ऊ बेकुफाना बूझऽता आ मजाक में उड़ा देता। भिखारी के कवनो पात्र थे मतलब के नइखे। इहाँ तकले कि एगो महसूली रहता चलत अदिमी आवऽता त कवनो गम्हीराहे बात कह के चल देता। एही 'भाई विरोध' में जब उपदर अपना छोट भाई के जान मार देता त रहता में मिलल एगो अदिमी कहऽना कि “बाप रे बाप! तू अपना एकलाद के भाई के ना भंडलऽ त हमार होखवऽ। जा तू अपना के चेत।” कतना गेयान से तर बात बा!

शेक्सपियर के नायिका लोगनी के बड़ तरीफी होखेला। भिखारिओ एह बात में कम नइखन। लेडी मैकबेथ के अइसन मरदमार मेहरारू उपदर बो बाड़ी। उहो अपना मरद से बड़ भाई से अलगा होखे

खातिर आ छोट भाई के जान मारे खातिर ओसहीं डॉट के कहऽतारी जइसे लेडी मैकवेथ अपना मरद से राजा डंकन के जान मारे के कहऽतारी। दुनो के मरद ई काम से भागऽतारनस आ दुनो डॉट-डपट के, लजवा के काम करा लेतारी स। जहवाँ शेक्सपियर में पोर्शिया अइसन विदमान नायिका बाड़ी उहवाँ भिखारी के 'ननद-अउजाई' के नायिका ननद विदमान बाड़ी। जइसे डेस्टेमोना अपना करिअठ वदसरत मरद खातिर अतना वेइजती सह के भी जान-परान देले बाड़ी ओइसे निमइल के मेहरारू अतना लात-जूता खाके भी अपना पिअकड़ मरद के धिरी से नइखी हठत।

ई कहल जाला कि शेक्सपियर अपना हिरदेया के अपना 'सॉनेट' में खोलले बाड़न। ऊ परेमी रहन एह से अपना 'सॉनेट' में ऊ परेम आ अपना परेसी के बारे में लिखले बाड़न। भिखारिओ अपना हिरदेया के अपना भजन में छिनगी के धऽ देले बाड़न।

शेक्सपियर- बहुत घमंडी रहन; भिखारी अपना देस के चाल के मोताबिक नवल रहेलन। गोसाईं तुलसादास जी भी आपन हीनताइए देखवले बानी। इहाँ तक कि महाकवि कालिदास भी 'रघुवंशम्' के सुरुए में लिखले बाड़न कि—

“क सूर्यवंशप्रभवो क चाल्पधिपया सतिः।

सितापुदुस्तरं मोहादुपडेनास्मि सागरम् ॥”

भिखारिओ कहलन कि—

ना पाट पर पढ़नी भाई,

नाम बहुत दुर पहुँचल जाई ॥

कहे भिखारी लिखलीं थोर,

विद्या से बानी कमजोर ॥”

अब इचि शेक्सपियर के कहल सुनी—

“Not marble, nor the gilded monuments
Of princes, shall outlive this powerfull
rhyme”

आखिर में हमरा इहे कहे के बा कि शेक्सपियर आ भिखारी में केहू केकरा से ना कम वा ना बेसी। दुनो जना आप-अपनी के बा लोग। जब तक सबँसार

में साहित्य रही, कला रही तब तक दुनो के नाँव उजागर रही।

ॐ ॥ सुनऽ फतिङ्गा ॥ ॐ

[मधुप एम. ए.]

सुनऽ फतिङ्गा !

मर जइव तुं

जर जइव तुं

नेह तोहार ई बड़ा अटल बा।

सुनऽ फतिङ्गा !

बहुत समय से फुदकत बाड़

आस लगवले

साध सजवले

अपना मन से भूम रहले बाड़ तुं।

बबुआ हो

संभरत नइखऽ

अपने में मदहोस बनल

उधिआइल आय रहल बाडऽ तुं।

बडुए वेग भरल

भावुकता में

बायस इहे कि—

सोच रहल बाड़ तुं

सहजे ई कुल कइल घइल बा।

जानत बानी

नेह, तोहार ई बड़ा अटल बा।

वाकि इचिको

कहाँ खियाल

बबुआ तोहरा

कि का ह वरत टेम्ही पर लाल लाल।

सोच सभभ लऽ

वा रूप जवन दीया टेम्ही पर

लउकत सुन्दर

ई नोक-नोक—

दिवाना जनिहऽजे

जरत अंगोरे ह

बचब ना, जर जइव तु

सुनिलऽ एमे, बड़ा जलन बा।

जानत बानी

नेह, तोहार ई बड़ा अटल बा।

—॥ भोजपुरी कहाउति ॥—

[श्री परमेश्वरी लाल गुप्त एम. ए., आजमगढ़]

ए

१२ काठे कै ननद विरावैले,
मुअलो सौत संतावैले ।

१. एक ठे पूड़ी पर अन्हरन के नेवता

२. एक ठे त्रिटिया पछहत्तर ठे बर

३. एक ठे रञ्जी अपने गोर
दूसरे अइली नहाय खोर ।

४. ए कुरुर तू दुअर काहें

चार घरा के आवा जाहें ।

५. एक लाख पूत सवा लाख नाती

सेकरे घरे दिया न बाती ॥

६. एक त्रिटिया पर नौ दमाद ।

ओ

७. ओरी कै पानी बड़ेरे जाय

बूड़े लौकी सिब उतराय

८. थोस चटले पियास ना बुभात ।

क

१. कानी आँख में काजर देलों,

देख पिया मोर सोभत बाय ।

सोभो भै जरो का मोरे सूभत बाय

२. कपड़ा न लत्ता चल बेटा कलकत्ता ।

३. कुर्मी कोइरी खेती करै, अउर लोग वरियारी करै

४. कुल चिरइन में गड़गुअरि ।

५. कूटें पीसे जीरा, माँइ पसावें घनसीरा ।

६. कालहै बनिया आजै सेठ ।

७. कतकड़ बुढ़िया, रहँटा के चमरख ।

८. कुटनी न पिसनी धिया ओठ बिदोरनी ।

९. कहीं बेटी के सुनाई पताह के ।

१०. काम पियार चाम नाहीं

११. कोइला के दलाली में हाथों करिया मुहो करिया ।

१३. कव मरलीं सास कव आइल आँस ।

१४. काम परले पर गदहवो के दादा कहल जाला ।

१५. कउआ कान लेहले जात बाय,

ओहू के पाछे दउर पड़लें ।

१६. कोने कै विस्तुइया बड़ेरी पकड़ै ।

१७. कि सुतही न जाए कि भतरे खाय ॥

१८. काठे क भगती भकरा कै अच्छत ।

१९. कहे कवीर सुना भाई रछा ।

नान्ह जात लतिअवलै अच्छा ॥

२०. कातत-कातत आँख में होय गल फोरा

न पूत के करधान न भतार के डोरा ।

२१. कूट करे भरभूज के लड़िका

२२. कहले से मनुआ खीर न खाय

पाछे से पनडोही चाटे ।

२३. काठे के गाजी मियां पोरा के गलइचा ।

२४. कौवा ले कवेलवा चतुर ।

२५. कहावे के रानी चोरावे के चमरख ।

२६. कौवा कान लेहले जाए ।

ख

१. खाये के पर रहा, मार के टर रहा ।

२. खेवा दे वहल जाय ।

३. खिसिआइल बिलाई बइर कष्ट से सरो करै ।

४. खाय के ठेकान ना नहाय के तड़के ।

५. खंसी के चमड़ा पर कुरुर के माँस विकाले ।

६. खंसी के जान जाए खवैया के सवादे ना ।

७. रिवाआवल कुरुर कटहा होले ।

—॥ सारन जिला ॥—

[सूर्यदेव]

सारन जिला तिरहुत कमिश्नरी का पच्छिम भाग में २४ ३६' आ २६' ३६' उत्तरी अक्षांश तथा ८३ ५४' आ ८ १२' पूरबीय देशान्तर का बीचें बा । एकर सदर आफिस छपरा में बा ।

ई जिला लगभग तिनकोन बा । गंगा, सरजुग आ गंडक ई तीन नदी एकरा के घेरले बा । एह से एकर सीवाना बदलत रहेला एह जिला के क्षेत्रफल २६८३ वर्ग मील बा । एह जिला के जमीन नदी के बहाव से बनल बा । एकरा भीतर कई गो नदी बाड़ीसन, बरसात में नदियन में बाढ़ आ गइला से नीकचा पास के जमीन डूब जाला । सारन जिला के सबसे ऊँच जमीन कुचायकोट समुद्र तल से २२२ फीट ऊँचा पर बा । जिला का अन्दर एका पहाड़ नइखे । सगरे सपाटे जमीन बा । कईगों बड़का चँवर बा जवना में धान होला । सारन जिला में गंगा, सरजुग, गंडक, भरहा, खनवां, दाहा, गंडकी, धने, गगरी आ खटसा नदी बाड़ी सन ।

सारन जिला के हवा पानी सूखा आ गरम ह । उत्तर बिहार में सबसे अच्छा एही जिला के पानी हवे एह जिला के तापमान करीब १००० रहेला । वर्षा साल में करीब ४५ इंच होला । एहीजा के जानवर अच्छा ना होले सन दोसरे जगह से मँगावे के पड़े लेसन । एही से एह जिला में कईगो जानवरन के मेला लागेला कातिक में सोनपुर में हिन्दुस्तान में सबसे बड़हन मेला लागेला एही महीना में दूरीली आ रिबीलगंज में भी मेला लागेला । फागुन में सिलहौरी आमहनार आ चइत में धावे आ कुआर आ बइसाख में सुकुलवा में मेला लागेला, जवना में खूब जानवर बिकाले

किनाले सन । जंगल ना रहला से जंगली जानवर भी ना पावल जाले सन ।

कुछ लोग 'सारंगारण्य' शब्द से, जवना के अरथ हिरण के बन होला, सारन शब्द के जनम बतावेला लोग । एकरा इतिहास के कुछ पता वेद से लागेला वोही में लिखला बा जे आर्य लोग पंजाब से पूरुब मुहे चललन । आ आके सरस्वती नदी का किनारे बसलन । उहवाँ से चलल लोगन गंडक का किनारे आ बसल । वोही में से कुछ लोग दरभंगा में चल गइल आ वोही जा एगो बरिआर राजकायम कइल लोग । एकरा पहिले ऐहीजा चैरो लोग रहत रहल हा जे हार के भाग गइल जेकर खंडहर अबो मिलेला । सातवाँ सदी में चीनी यात्री यचन्च्वाडू घूमत-घूमत ए जिला में पहुँचल रहे । सारन जिला के सबसे पुरान स्मृति चिन्ह छपरा से ३४ मील उत्तर पुरुब दिघवाटुबौली में ताँमा के पत्र मिलल बा । ई बनारस के राजा महेन्द्र पाल के दिहल हवे एही में ऊ पनियाक गाँव दान में देहले रहले । १६२५, ई० में मशरख थाना में डुमरे नाम के गाँव में दूगो सोना के सिक्का मिलल जवना में एक ओर 'श्रीमद् गंगवेदेव' लिखल बा आ दोसरा ओर कवनो देवी के मूरत बनल बा । १६१८, १६ ई० में बेलवा में खुदाई के काम भइल जवना में छठी सदी के दूगो मन्दिर आ कुछ मूरत मिलल । खोदाई करावे वाला श्रीयुत पान्डेय के मत बा कि ई चीनी आक्रमण कर्ता बाँ ह्यून्चे के नष्ट कइल मन्दिर ह । १५२६ ई० में बाबर सारन जिला पर चढ़ाई कइले । वोही में उनकर जीत हो गइल । ऊ एह लड़ाई के बड़ा नीमन बखान कइले बाड़े । एपर देश

के योद्धा लोग के बड़ा बड़ाई कइले बाड़े। वोकरा बाद ऊ गूंडनहे नाम के स्थान पर जाके ठहर ले शायद उहे ए घरी गुठनी कहाता। सारन शाह-मुहम्मद के सँउप के बाबर अवध का ओर चल गइले। फेर अकबर बादशाह भइला पर एकरा के अपना राज में मिला लेहले। १५८२ ई० में अकबर के वित्त मंत्री टोडरमल एहीजा के लगान तय कइले। १६६६ ई० में चौपरा 'छपरा' नामक शहर में हालैण्ड कम्पनी शोरा के एगो गोदाम कायम कइले रहे। इहाँ शोरा साफ होखे आ हुगली भेज दीहल जाय उहा से विदेश चल जाय। वोकरा बाद अंगरेजो लोग आके शोरा के कारखाना खोलल। १७११ ई० में कुछ लुटेरा छपरा के लूट लेहले सन आ कारखानन में आग लगा देहले सन। अंगरेज सबसे पहिले एह जिला पर १७५७ ई० में धावा कइले सन। दूसर का बेर १७६३ ई० में ओकर सेना इहा आइल। नवाब मीर कासिम के सेनापति समरू आ लोग के माँझी में हरा के गिरफ्तार कइले आ ऊ सब मार दिहल गइल लोग। १७६४ ई० में इहो जिला अंग्रेजन का हाथ में आ गइल। माँझी में एकबेर फेर सिपाहियन के बलवा भइल पर हार गइले सन आ तोप का मुँह पर २८ जना मुखिया उड़ा दिहल गइल लोग। १७६६ ई० में लार्ड क्लाइव छपरा अइले। येहीजा क्लाइव अवध के नवाब शूजाउद्दौला आ बादशाह शाहआलम के वजीर मुनीरुद्दौला आ बनारस के राना बलबन्त सिंह आपस में मिलल लोग आ ओ लोग में सुलह भइल। वोही घरी हथुआ महाराज के पूर्वज हुसैपुर के महाराज फतेह-साही विद्रोह कइले। जवना के दवावे वास्ते अंग्रेज लोग सेना भेजल जवन बड़ा मुसकिल से उनका के राज से भागा सकल बाकी ऊ आपन धावा ना छोड़ले

उनकर राज गोविन्द राय कें दिया गइल बाकी उहो एक दिन लड़ाई में मरा गइले। तब तंग आके सरकार फतेह साही के राज दिहलस बाकी उनका सान्ति से राज ना करे के रहे उपद्रव शुरू कइले आखिरी दिन में सन्यासी हो गइले। उनकर वंशज ए घरी तमकुही के जमीन्दार वा लोग जवन गोरखपुर राज में बा। हथुवा बसन्त साही का पोता के दिया गइल।

एकरा बाद १८५७ ई० के एहीजा के सीराज के लड़ाई प्रसिद्ध बा वो घरी सुगाँजी के मेजर होम्स आ दोसरा अफसरन के मार दिहल लोग। छपरा के अंगरेज भाग के दानापुर चल गइल लोग वो घरी विद्रोह दवावे खातिर सीवान में खास तौर से गोरखा सिपाही रखाइल रहलेसन। पहिलका महायुद्ध में ५,५०० आदमी एह जिला के लड़ाई में शरीक भइल रहले। १९४२ में भी इहाँ बड़ा विद्रोह भइल भडौड़ा में कई गो अंग्रेजन के लाश ले गायब कर दिहल लोग जवना के कवनो पता ना लागल। एहु घरी हिन्दुस्तान के राष्ट्रपति बाबू राजेन्द्र प्रसाद एही जिला के रह-निहार हवी। उहाँ का अवहीन ले एहीजा का लोग से भोजपुरीए में बोलीले। एक बेर मजाक में डा० हजारि प्रसाद द्विवेदी कहले रहनी जे हिन्दुस्तान के राष्ट्रभापा भोजपुरी हवे काहे कि इहाँ के राष्ट्रपति के भापा भोजपुरी ह। जयप्रकास नारायण पर भी हमनी का कम गर्व नइखे जे १९४२ में अंग्रेज सरकार के तख्ता हिला दिहले उहाँ के नाम के नइखे जानत उहाँ का एही जिला के रहनीहार हवी। एघरी उहाँ का विनोबा जी का संगे गरीबन खातीर जमीन माँगत फिरत बानी।

इहाँ के मुख्य बोली भोजपुरी आ लिपी कैथी हवे।



॥ खेती के कहाउति ॥

‘बरसा’

[रामगणेश पारडेय ‘विशारद’]

सावन पहिली पंचमी गरभ उगै जो भानु,
बरसा होगी अति धनी, ऊँचे जानो धान ।
गरभै उगे का भयो, जो गरज्यो अधिरात,
तुम जैयो पिया मालवा, हम जै हें गुजरात ।
चढ़ते बरसै आदरा, उतरत बरसै हस्त,
कितनौ राजा डाँड़ ले, सुखी रहै गिरहस्त ।
आवत आदरना दियो, जात न दीन्हें हस्त,
बीचे मावा ना दियो त का करीहें गिरहस्त ।
इन्द्र-धनुष जो पूरव देखी, नीच ऊँच थल एकै लेखी,
सामै धनुष बिहाने पानी, कहै घाघ सुन पंडित ज्ञानी ।
सावन पहिली चौथ में जो मेघा बरसाय,
तो भाखै यां भड्डी, साख सवाई जाय ।
सावन सुकला सत्तिमी, छिपि के उगै भानु,
तब लागि देव बरीसि हैं, जब लागि देव-उठानु ।
सावन-बदो एकादशी बादर उगै सूर,
तो बतरावै भड्डी, घर-घर बाजै तूर ।
सावन-मास वहै पुरवाई, बरधा बेंचि लिहा धेनुगाई ।
ढेले पर जब चील्ह बोलै, गली-गली में पानी डोलै ।
सुदि असाढ़ क्री पंचमी गज धमधम्मा होय,

तो यों जानो भड्डी, मधुरा मेघा जोय ।
सुकवार की बादरी, रहे सनिचर छाया,
कहे घाघ सुनी घाघनी, बिन बरसे नहि जाय ।
असाढ़-मास पुनो दिवस बादर धेरै चंद,
तो भड्डी जोसी, कहै होवे परमानन्द ।
उलटे गिरगिट ऊँचे चढ़ै, बरसा होय भूमि जल बढ़ै ।
पूस अंधेरी सत्तिमी, भिन-भिन बादर होय,
सावन-सुदि-पुनवासी बरसा अच्छी होय ।
मृगसिर वायु न बादरी, रोहिन तपै न जेठ,
आद्रा जो बरसै नहीं, सहै कौन अलसेठ ।
जेठ अंत तिथि रात में रहै मेघ जो छाया,
कहै घाघ तेहि साल में जल दे भूमि बहाय ।
उत्तर चमकै बीजरी, पूरव वहै जु वाउ,
घाघ कहै सुनु भड्डी, बरधा भीतर लाउ ।
धनि वह राजा धनि वह देश, जहवाँ बरसै अगहन सेस
कलसै पानी हो गरम, चिड़ी नहावै धूर,
अंडा ले चिऊँटी चढ़ै, बो शरखा भरपूर ।
पानी बरसै आधा पूस, आधा गेहूँ आधा भूस ।

* भोजपुर के दंत कथा *

[पारडेय जगन्नाथ प्रसाद सिंह]

एगो राजा रहले । उनका रानी के एगो दामो हार गायब हो गेल । महल के काना-काना ढुँढ़ा गेल बाकिर पता ना चलल । राजभर के नीमन-नीमन जोतिसी लोग के बोलाहट भेल आ कहल गेल कि

जोतिस से गनना क के बताई सभे कि हार मिली कि ना आ मिली त कब आ कहाँ मिली । पारा-पारी सब जोतिसी लोग बतावल बाकिर हार ना मिलल । ओह लोग के राजा जेहल दे दिहले ।

आही घरी एक ठो धोत्री के गदहा भुला गैल रहे। ऊ अपना पड़ोस के एगो बाबाजी से कहलस कि रउरा ब्राह्मण-पंडित हउई; गीन के बताई त कि हमार गदहवा कहाँ बा। बाबाजी त लिख लोढ़ा पढ़ पथल रहले। बाकिर डींग हँकले कि बिहान हम जरूर बता देव। रात भर जेने-तेने घूम के ओ धोत्रिया के गदहवा खोजले। देखले कि नरकट का वन में एगो गदहा चरत बा। दोसरा दिन भोरहीं धोत्रिया पहुँचल। भूठो-भूठो अंगुरी पर गिन के कह देले कि नरकट का वन में गदहा चरत बा। धोत्रिया का गदहवा मिल गइल। बाबाजी के बड़ा नाम हो गइल। सभे कहे लागल कि बाबाजी बड़ा भारी जोतिसी वारे।

राजा के कान में भी एह बात के भनक मिलल। बाबाजी बोलावल गइले। उनका से राजा कहले कि जइसे रउरा धोत्रिया के गदहवा के पता लगा देनी हँ आसहीं जोतिस से गिन के हमरा रानी के हार के पता बता दी, नाही त रउरा के भकसी भोंकवा देव। बाबाजी त काँप गैले। ऊ कुछ जानत त रहवे ना कैले बाकिर करस त का करस। कहले कि हम बिहान बताएव।

बाबाजी के खूब खातिर से महल में रखल गइल नीमन भोजन मिलल आ रात में पलंग पर सुते के मिलल। सातो जनम में ओइसन खाए के आ पलंग

उनका नसीब ना भइल रहे। बाकिर ना त फिकिर का मारे उनका से भर पेट खाइल गैल ना रात के ओह पलंग पर उनका नीन्द परल। रात भर करवट बदलत रह गैले। आधा रात का बाद उनका अइसन बेचैनी भइल कि ऊ धिधिया-धिधिया के कहे लगले—
“आव रे निनिया बिहान जान जाला।”

राजा कीहाँ निनियाँ नाम के एगो लउड़ी रहे। असल में उहे हार चोरवले रहे। ऊ बुझलस कि बाबाजी अपना जोतिस का बल से जान गैल वारे कि हमहीं हार चोरवले बानी। बिहान राजा से कह दीहें त ठीके हमार जान जाई। बस तूरते जाके उनकर गोड़ छान लेलस आ हार उनका हवाले कइलस। बाबाजी बड़ा खुस भइले आ ठाट से सुतले।

भोर ही उठ के ओह हार के ऊ राजा के सिंहासन का नीचे लुका देले। कुछ दिन चढ़ला पर राजा के दरवार में उनकर बोलाहट भैल। ऊ हँसते उहाँ पहुँचलन। राजा पुछले—“कहीं जोतिसी जी, हार के पता लगवनी।”

बाबाजी कहले—सरकार हरवा त अपने का सिंहासने का आसपास होखे के चाहीं। गिनला से त अइसने उचरत बा। खोज सुरु हो गैल आ सिंहासन का नीचे से हार बरामद भैल।

बाबाजी के पूरा इनाम दे के राजा बिदा कइलन।

❀ संपादक के नाँवे चिट्ठी ❀

१२३ नार्थ एवेन्यू
नई दिल्ली

प्रियवर,

बन्दे। कृपा पत्र मिला। भोजपुरी नामक पत्रिका मुझे बराबर मिल रही है और तदर्थ मैं आप का बहुत बहुत कृतज्ञ हूँ। इधर मुझे अत्यन्त व्यस्त रहना पड़ा है। यहाँ हिन्दी भवन के लिए दो कमरे मँने ले लिये हैं। अभी तक हिन्दी वालों के पास बैठने की भी कोई जगह नहीं थी और दिल्ली ४१ वर्ष से भारत की राजधानी है। उनका किराया (१८१)

महिने बैठता है तदर्थ चन्दा करना पड़ता है, जो मेरे लिए अत्यन्त ही कठिन है। आप स्वयं जानते हैं कि किन आर्थिक कठिनाइयों के मुकाबले यहाँ कोई यज्ञ किया जा सकता है। इसी कारण चिन्तित हूँ। सरकार से अभी कोई सहायता नहीं मिल पाई। जरा चित स्वस्थ होते ही भोजपुरी के बारे में कुछ जरूर लिखूँगा। आपकी लगन का मैं कायल हूँ। आप दृढ़ता पूर्वक कार्य करते रहें।
—बनारसीदास

संपादक भोजपुरी

लोक साहित्य अंक बहुत उपयोगी निकाला है। उसके कई लेख पठनीय हैं। सामग्री का चयन सुंदर हुआ है। आपका यह प्रयत्न प्रशंसनीय है।

अगरचंद नाहटा

संपादक, राजस्थान भारती, बीकानेर

आप द्वारा संपादित भोजपुरी पत्रिका की कई प्रतियाँ देखीं। भोजपुरी की प्रतिष्ठा, प्रसरण और व्यापकता के संबंध में क्री गई आपकी सतत चेष्टा से मैं बहुत प्रसन्न हूँ। उसके लिए मेरा हार्दिक धन्यवाद स्वीकार कीजिये।

लालजी सिंह एम. ए. साहित्यरत्न
वासलीगंज, मिरजापुर।

भोजपुरी के लोक साहित्य अंक मिलल। साहित्य का खेआल से ई अंक बहुत सुंदर भइल बा। साल में कमसे कम एगो अइसन अंक जरूर निकले के चाहीं एह से भोजपुरी के तोपाइल साहित्य प्रकाश में आई।

केदारनाथ मिश्र आर. ई. एम. ओ.
नं०, ६०८१७ एन. ए.एस. कोचीन।

भोजपुरी के अंक मिलल रहे। मिलला के खबर भी भेज देले रहीं। बहुत गम्भीराह आ चुकमुकिया अंक निकलल बा। लोक साहित्य अंक त भोजपुरी भाखा के इंसाईक्लोपिडिया कहल जा सकेला।

'अशेष', संपादक लहर, गया
अभिनन्दन,

इन्तजार त ई भोजपुरी खुबियेनु करवलस, बाकी आइल तनी नीक; नाहीं त हमहुँ सपरल रहीं खुबिये ओरहन दिहतीं। काहे कि जतना लोगन के गाँहक बनवले रहलीं हौं खुबिये हमरा के लंगों चंगों कइले रहल हा। सोचत रहीं कि सब हमही सहलीं काहे के रउआ काने जाय दीं। खैर, इज्जत बचवलस। भासा विज्ञान के विद्यार्थी लोग चिहा-चिहा के तिक-वत रहे, कुछ लेखन का ओर जइसे भोजपुरी आ

ओकर लोक साहित्य, भोजपुरी के लोक गीत, भोजपुरी के विस्तार आदि पान छव गो अइसन भोजपुरी के विस्तार आ विकास पर लेख रहस कि बड़ा चाव से पढ़ल गइल, काशी के हलका में। ई विशेषांकवा तनी अउर लोग खातिर गुरु गम्भीर बुझाई। हँ राधिका देवी के बिआह के गीत में संग्रहीत धीज जनता के मन जरूरीय घींचलस। कतना लोग देखलन, हँसलन, चिहइलन आ फिन अपना मनवा में ललकत उत्सुकतवा के तिरपित करे खातिर पढ़लन लोग भी।

'मधुप'

भोजपुरी पत्रिका से भोजपुरी भासा आ भोजपुर छेत्र के अकथनीय सेवा हो रहल बा। एकरा के देखते पढ़े खातिर लोगन में खास करके लइकन में खींचा तानी होखे लागेला। मंत्रनि का संग्रह में रिसी लोग जवन काम कइले बा। उहे काम लोक साहित्य के बटोरे में रघुवंश बावू एह पत्रिका द्वारा कर रहल बाड़न। एह से राष्ट्रभासा हिन्दी का भी नाया-नाया पारिभासिक सबद, महावरा, कहाउति, काथा, कहनी मिली। भोजपुरी का बढ़ति से राष्ट्रभासा के बढ़ती में भारी मदति मिली।

अध्यापक शिव प्रसाद सिंह, बैरिया, बलिया।

भोजपुरी पत्रिका से हमरा बड़ा सरधा भगति बा। आज से ना बहुत पहिले से। सीवान भोजपुरी सम्मेलन में भोजपुरी के विकास देख के मन हुलस गइल।

खैर हम भोजपुरी पत्रिका के संरक्षक हो जाये के चाहत बानी। एह से हम एही हप्ता में १०१) रुपया अपने के नाम से भेज रहल बानी। रुपया बीमा चाहे मनीआडर से जाई। जरूर।

अध्यापक श्यामानन्द सिंह, रामपुर नूर नगर
बेसिक स्कूल, सारन।

—॥ रनवीर आज चल ॥—

[शुकदेव प्रसाद सिंह]

रन वीर आज चल

तू वीर आज चल

काँट वृस लाँघ के

पहाड़ फान के

कदम बढ़ा के चल

रनवीर आज चल ।

पानी के जार के

पत्थर क फार के

आन्हीं के उठा के

तूफान तान के

निरभेद भाव चल

रन वीर आज चल । रण वीर आज चल ।

तू वीर आज चल ।

चल जाये जान

हील उटे जहानू

साहस बटोर के

भयभूत भार के

तू एक राह चल

रन वीर आज चल ।

जन-जन के तन में

जन-जन के मन में

विजुरी चमका के

लहर लहरा के

विधिन उड़ा के चल

॥ भोजपुरी में कठिनाई ॥

भोजपुरी भासा जन भासा के रूप में लेल गइल बा आ अइसन जतन कइल जात बा कि ई सभ के समुझे लायक होखे, बाकी खास जगहन के खास-खास सव्द दोसरा जगह के लोग के बुझात नइखे। एह से एकरा में भी थोड़े कठिनाई आ जात बा। ई त भोजपुरी लोग के बात भइल। जे भोजपुरी इलाका के बाहर बा ओकरा ढेर सव्द नइखन स बुझात। एह से श्री भदन्त आनन्द कौसल्यायन आ डाक्टर धीरेन्द्र वर्मा के कहनाम बा कि अइसन सव्दन के अर्थ खड़ी हिन्दी में देल जाव। लेखक लोग का चाहीं कि अपना लेख के बिहऽ सव्दन के अरथ लेख का नीचे दे देस। मगर अबहीं तक अइसन होत नइखे। एह से कुछ सव्द इहाँ देल जात बा जवना के अरथ भी दिआता। पाठक लोग एकरा पर बिचार करस, अरथ का बारे में सुभाव देस आ सव्द खोज के भेजस त बड़ा काम होई।

अइँठ = वांकपन, ऐँठ, सन, सुतरी आदि को अइँठ

और बर कर रस्सी बनायी जाती है।

अइँठन = रस्सी ऐँठने पर जो तनाव आता है।

अइँठल = ऐँठा हुआ

अइँ जन = इन्जन

अइन = कानून, ठीक समय

अइनी = कानूनी

अइलीं = आया

अइलन = आए

अइसन = ऐसा

अइँच = जिसकी एक आँख छोटी हो
 अइँचा = किसी खास व्यक्ति को जिसकी आँख ऐसी हो को कहा जाता। जैसे अइँचा कहा था, अइँचा आया था।
 अउँधी = नीन्द
 अउँघल = नीन्द लगी हो
 अउँघाल = सोया हुआ
 अउँदाइल = नीन्द से जगाया गया हो पर पूरी तरह नीन्द टूटो न हो।
 अउचट-वउचट = वउराहा
 अउँजाइल = भँकट में पड़कर घबड़ाना, सकफक में पड़ना, ऊत्र जाना।
 अउँघल = उलटा हुआ
 अउँधाइल = उलटा हुआ
 अउँधा = उलटा, खराब चाल-चलन के लिए भी आता है, साँप
 अउँराइल = वासी अन्न निसका स्वाद खराब हो गया हो।
 अउँसाइल = गर्मी में परेशानी
 अकट-वकट = वेकार
 अकच-वकच = उलजलुल
 अकचकाइल = आश्चर्यचकित होना
 अकंटक = विना बाधा के
 अकड़ = सख्त, कठोर
 अकड़वाज = घमंडी
 अकड़वाजी = घमंड
 अकवक = अनाप-सनाप
 अकलंक = विना कलंक के
 अकवन = एक प्रकार जा पौधा
 अकरव = घांड़े का एक पय (द्रोप)
 अँकरी = एक घास जो रबी फसल में होती है। उस में फल भी लगता है, सत्तू बनता है।
 अँकुरी = जब बीज में अँकुर आ जाता है
 अँकुरल = जब बीज से अँकुर निकल आता है।

अँकरे = गाय या भैंस जब पहली बार बच्चा देती है तो उसे अँकरे कहते हैं।
 अँकवार = दोनों बाहुओं की पूरी पकड़ को अँकवार कहते हैं कहावत है-हर ना घैल अँकवार भर के पैना
 अँकवारी = बाँहु पाश
 अँकवार गहन या अँकवार भेंट = अलिंगन करना
 अकसर = अकेला
 अकरम = अकर्म
 अकार = आकृति, मात्रा
 अकारथ = व्यर्थ
 अकाल = जब खाद्य पदार्थ की कमी होती है
 अकास = आसमान
 अकुलात = घबड़ाना
 अकुतात = जल्दी बाजी
 अकुताइल = जल्दी में
 अकुलाइल = व्याकुल
 अकुलाहट = व्यग्रता, व्याकुलता
 अकेल = एके, अकेला
 अकेले = एके
 अकेला = जब साथ में कोई न हो।
 अखज = अदावत
 अखड़ = अक्खड़, अपने उद्देश्य की पूर्ती पर डट जानेवाला, धूनी, धून का पक्का।
 अखड़ल = किसी घटना या वस्तु की चिंता
 अखाड़ा = कुस्ती लड़ने, कसरत करने की जगह
 अखड़ेरे = वे मतलब के, व्यर्थ
 अखतिआर = अधिकार
 अखीर = अन्त
 अखरे = बिना तेल नून के, सूखी रोटी के लिय आता है।
 अखनी = अभी; अबही

अखोर = कूड़ा कचरा

का दर्द ।

अँखुआ = बीज में जो आँख होती है जहाँ से अँकुर निकलता है ।

अगसर = अकेला ।

अँखफोर = समझदार, जानकार

अगुती अगवासा, अगुआरी = सभी मकान के अग्र-भाग के प्रयाय हैं ।

अखउत = चावल छोटने अथवा धान कुटने की ढँकी के बीच में एक धूरे की जैसी लकड़ी होती है, जो दोनों ओर के खँटे के सुराख में लगा दी जाती है । उसीपर ढँकी उठती गिरती है ।

अगुआ = नेता, आगे-चलने वाला, विवाह ठीक करने जब आदमी जाता है तो अगुआ कहा जाता है ।

अँगइठी = शरीर का मरोड़, अँग अइँठना

अगुआन = वही नेता, किसी काम में आगे चलने वाला ।

अगवाह = संचिन्न मार्ग, अँपेजी के शॉर्ट कट के लिए आता है ।

अगाड़ी = घोड़े के बाँधने वाली आगे की रस्सी, अग्रभाग, आगे ।

अगना = अँगना, आँगन में केवल उच्चारण का भेद है

अँगार = आग का वह भाग जो चारो ओर से जलकर लाल हो जाता है । अँगोरा उसका छोटा रूप है ।

अँगरना = अति शीत, जाड़ा में अँगों के ठिठुरने में जो शून्यता आती है । जख्म के एक प्रकार

अगहन = हमारे देश का नवा महीना

—॥ अमीर के मसान पर गरीब के निसान का ॥—

['विकल' नयन कुमार सिंह, विद्यार्थी]

महल पुरान ढह गइल, गइल नया मसान वा;

अमीर के मसान पर गरीब के निसान वा ।

अनार के कली सुखल, ऊ डाढ़ पर फुला गइल; ।

देसरा गइल रहे जवन अब ऊ तूरा गइल ।

भुरा गइल रहे जे अब ओकरे चालान वा,

अमीर के मसान पर गरीब के निसान वा ।

अमीर भइल अब बलुक ई जीव के जवाल वा,

अब कहौं गरीब आ अमीर के सवाल वा;

कमाल वा, अमीर से सुखी बलुक किसान वा;

अमीर के मसान पर गरीब के निसान वा ।

कहौं गइल ऊ ठाट जे रहे सामंत काल में;

कहौं मोटा गइल अकिल कमी भइल जे चाल में ।

अब ना घर में धान वा ना चुटकी भर पिसान वा;

अमीर के मसान पर गरीब के निसान वा ।

जमीन के कमी न वा मगर कहौं इमान वा;

एक पाव भर जमीन जीव बा जहान वा ।

इहे कि भूमि दान-यज्ञ के हविस महान वा;

अमीर के मसान पर गरीब के निसान वा ।

-॥ भोजपुरी के शुद्ध रूप ॥-

[श्री जगदीशनारायण]

भोजपुरी पत्रिका के करीब सात आठ अंक देखला का बाद हमरा ई बात जरूरी बुझाइल कि एह बात पर विचार कइल जाय कि भोजपुरी भाषा के रूप का होखे के चाहीं। अइसे त भोजपुरी थोड़ा बहुत बदलल रूप में बहुत दूर में फैलल बा और बोलल जाला लेकिन ओकर शुद्ध रूप का होखे के चाहीं जबले एह बात के फैसला नइखे हो जात तब तक हमनी के ओकरा के एगो अलग भाषा ना कह सकीजा और ना ओकर तरकी कर सकीजा एह से ओकर आधार ठीक करना जरूरी बुझाता।

हमरा जाने में आरे जिला में भोजपुरी प्रधान रूप से बोलल जाला। भोजपुर एह बोली के खास जगह ह जवन आरे जिला के एगो परगना ह। खास आरा शहर में भी भोजपुरिये बोलल जाला। अइसे त दोसरो जिला जइसे छपरा, मोतीहारी पलामू, बलिया वगैरह में भी भोजपुरी थोड़ा बहुत बदलल रूप में बोलल जाला। आरे जिला के चारो सब डिविजन में भी भोजपुरी के एके रूप नइखे लेकिन विचार ई करे के चाहीं कि कहाँ के भोजपुरी के शुद्ध भोजपुरी मान ले ल जाय।

हमरा ई कहे में त तनका हिचकिचाहट नइखे कि चूँके आरे जिला भोजपुरी के प्रधान जिला ह एह से एही जिला के भोजपुरी के शुद्ध भोजपुरी मान लेवे के चाहीं। बाकि एह जिला में त भोजपुरी के एके रूप नइखे। एह से एह जिला के कौन जगह के बोली के शुद्ध भोजपुरी मानल जाई। खास भोजपुर त एगो देहात ह एह से उहाँ के बोली के शुद्ध भोजपुरी के रूप देवे में बहुत सा कठिनाई बा। ओकर

वजह इहे बा कि ऊ बहुत छोट जगह भइला का वोजह से बाहरी दुनियाँ से बहुत कम सरोकार रख सकला। बाहरी दुनियाँ के लोग के उहाँ आना जाना भी बहुत कम बा जवना से उहाँ के दिहात के बोली के प्रचार करे में बहुत कठिनाई के सामना करे के पड़ी।

आरे भोजपुरी बोले वाला जगहन में प्रधान जगह ह। ई शहर, जिला के आऊर सब जगहन से जादे बाहरी दुनियाँ से सरोकार रखेला। बाहर के लोग के इहाँ आना-जाना आऊर रहना सब दिहातन से बेसी बा। एह वोजहन से इहाँ के बोली के जवन असल में भोजपुरीये ह, शुद्ध भोजपुरी मान के भोजपुरी के प्रचार करे में बहुत सुभीता होई। कौनो भाषा के रूप खड़ा करे का बेरा भी एही सब बात के खेयाल कइल जाला। खड़ी बोली दिल्ली का आसपास के दिहात के बोली ह। लेकिन खड़ी बोली के रूप देवे का बेरा ऊ दिहातन के बोली के रूप ना दे के दिल्ली शहर के बोली के शुद्ध खड़ी बोली के रूप दियाइल।

आज काल्ह जवन भोजपुर के दिहातन में बोलल जाला ओकरा के शुद्ध भोजपुरी ना समझे के चाहीं ऊ भोजपुरी के विगाड़ल रूप ह जवन दिन पर दिन विगाड़ले जाता। दिहात के जादे आदिमियन के जाहिल रहला का वोजह से शुद्ध शब्द के बोले में कठिनाई होला एह से ऊ लोग ओह शब्द के रूप विगाड़ के बोलेला। ऊ सब विगाड़ल शब्दन के हमनी का भोजपुरी के शब्द मान के भारी गलती करब जा। एह से हमरा समझ से भोजपुरी के तरकी

खातिर ई जरूरी बा कि शब्दन के बिगड़ल रूप के ना बल्के शब्द रूप के प्रयोग कइल जाये, के चाहीं और उर्दू, फारसी के शब्दन के भी, जवना के इस्तमाल हमनी इहाँ खूब जादे हो रहल बा, अपनावे के चाहीं।
नोट:—यह लेख से संपादक के भी विचार मिलत होखे

ई कवनो जरूरी नइखे। ई एह खातिर छापल जात बा कि आउर लोग भी एह पर आपन विचार देव। भासा के प्रकृत रूप गाँवें में मिलेला। सहरी में बनावटी-पन आ जाला। आज भासा विज्ञान के अध्ययन खातिर गाँवें में जाये के पड़ी। संपादक—

॥ हिन्दी के प्रकाशन-क्षेत्र में अभिनव आयोजन ॥

श्रीरामवृत्त बेनीपुरी की समस्त कृतियों का अनमोल संग्रह

बेनीपुरी-ग्रंथावली

दस खंडों में

पहला खंड प्रकाशित हो गया !

पृष्ठ संख्या—६२२ : चित्र संख्या १०७

मोनो की साफ-सुथरी छपाई : रेक्सन की सुनहरी जिल्द तिरंगा नयनाभिराम आवरण !

इस खंड में बेनीपुरी जी की

ये छः अनुपम कृतियाँ

संकलित हैं—

१. माटी की मूरतें ४. गेहूँ और गुलाब

२. पतितों के देश में ५. लाल तारा

३. चिता के फूल ६. कैदी की पत्नी

सुन्दर चित्रों से आभूषित किये जाने के साथ ही

इन पुस्तकों के पाठ और क्रम में भी मौलिक

संशोधन किये गए हैं, जिस कारण

इनके कलेवर ही बदल गये हैं !

मंगाकर देखिये

प्रति खंड का मूल्य—(१२।।)

पूरी ग्रंथावली का अग्रिम मूल्य—(१००)

बेनीपुरी-प्रकाशन, पटना ६

लेखनी या जादू की छड़ी !

यह लेखनी है, या जादू की छड़ी आपके हाथ में !

—मैथिलीशरण गुप्त

फौलाद उगलती है !

बेनीपुरी की लेखनी फौलाद उगलती है; हिलकर मनोजगत में भूकम्प करती है !

—माखनलाल चतुर्वेदी

सर्वश्रेष्ठ शब्द-चित्रकार !

यदि हम से प्रश्न किया जाय कि आजकल हिन्दी का सर्वश्रेष्ठ शब्द-चित्रकार कौन है, तो हम बिना किसी संकोच के बेनीपुरी का नाम उपस्थित कर देंगे।

—वनारसीदास चतुर्वेदी

खंजन-सी फुदकती है !

बेनीपुरी की भाषा चपल खंजन सी फुदकती चलती है !

—शिवपूजन सहाय

किसी भी भाषा में नहीं !

छोटे-छोटे वाक्यों में आप जो बात लिखने की क्षमता रखते हैं, वह हिन्दी में तो क्या, भारत की किसी भाषा में भी ढूढ़ने से उपलब्ध नहीं होगी।

—क्षेमचन्द्र 'सुमन'

काशी नागरी प्रचाररणी सभा का परिचय

[श्री गोविन्द प्रसाद केजरीवाल]

हिंदी साहित्य के इतिहास में संवत् १९५० का एक विशेष महत्व है। इस वर्ष में दो महत्वपूर्ण कार्य हुए। एक तो काशी नागरीप्रचारिणी सभा की स्थापना हुई, दूसरे हिंदी के मौलिक साहित्य का सर्जन बड़ी ही तीव्र गति से होने लगा। साहित्य निर्माण का कार्य तो भारतेंदु जी के समय से ही गतिशील हो चुका था किंतु हिंदी के प्रचार-कार्य में बहुत सी बाधाएँ थीं। अदालतों में उर्दू का प्रचलन होने के कारण समाज में उर्दू की शिक्षा का बोलबाला था। सरकारी नौकरियों में अंग्रेजी के साथ उर्दू का ही महत्त्व था। ऐसे ही संक्रमण-काल में कई छात्रों के अदम्य उत्साह और उद्योग से, जिनमें स्व० बाबू श्यामसुंदरदास, स्व० पं० रामनारायण मिश्र, तथा ठाकुर शिवकुमार सिंह मुख्य थे, सभा की स्थापना हुई। सभा को संवत् १९५० में १ रु० १५ आ० मात्र का मासिक चंदा सदस्यों से प्राप्त होता था। इसके प्रथम सभा-पांत भारतेंदु जी के पुक्रे भाई बाबू राधाकृष्ण दास हुए तथा प्रधान मंत्री हुए बाबू श्यामसुंदर दास। सभा के सहायकों में भारतेंदु जी के मित्रों में से रायबहादुर प० लक्ष्मीशंकर मिश्र, ठा० रामदीन सिंह, बाबू राम-कृष्ण वर्मा, बाबू गदाधर सिंह, बाबू कार्तिक प्रसाद खत्री आदि थे। नगर के प्रतिष्ठित हिंदी-प्रेमी उस समय तक इस सभा को निरी बाल-सभा समझते थे और उसमें आते हुए संकोच करते थे। वे यह कहकर हँसते थे कि कहाँ इन बालकों की स्वल्प शक्ति एवं परिमित साधन और कहाँ सभा के महान् उद्देश्य! फिर भी नागरी लिपि के प्रचार तथा हिंदी साहित्य के उन्नयन के उद्देश्य से सभा का कार्य आगे बढ़ा।

स्मरण रखने की बात है कि आयरलैंड में भी श्री डी वेलरा ने मातृभाषा का आंदोलन संवत् १९५० में ही प्रारंभ किया था। संवत् १९५२ में उत्तर-प्रदेश के तत्कालीन छोटे लाट सर ऐंटनी मेकडानल जब काशी आए तब सभा की ओर से एक आवेदनपत्र उनकी सेवा में उपस्थित कर उनसे अदालतों में नागरी लिपि के प्रचलन का अनुरोध किया गया तथा इसके अभाव से उत्पन्न कठिनाइयों का दिग्दर्शन कराया गया। सर ऐंटनी मेकडानल ने सभा की माँग के महत्त्व को समझा और इसको पूरा करने का वचन दिया। इसके बाद सभा ने व्याख्यानों तथा परिपत्रों के प्रकाशन द्वारा जनता में नागरी लिपि के प्रति अभिरुचि उत्पन्न करने का कार्य अपनाया। बहुत से स्थानों में सभा की ओर से शिष्टमंडलों को भेजने का आयोजन किया गया तथा विभिन्न नगरों में सभा की शाखाएँ भी स्थापित हुईं। संवत् १९५५ में एक विशिष्ट शिष्ट-मंडल फिर इस संबंध में लाट साहब से मिला। इस मंडल में कई नरेशों के अलावा महामना पं० मदन मोहन मालवीय तथा डाक्टर सुंदरलाल जैसे व्यक्ति भी थे। सभा द्वारा जनता से हजारों की संख्या में हस्ताक्षर कराकर भी लाट साहब के पास भेजे गये थे। इस कार्य के अग्रदूत महामना मालवीय जी थे उन्होंने 'अदालती लिपि और प्राइमरी शिक्षा' नाम की एक विस्तृत तथा अनुसंधानपूर्ण पुस्तक लिखी। इसका बहुत बड़ा प्रभाव सरकार पर पड़ा और संवत् १९५७ में कचहरियों में नागरी प्रवेश की प्रथम सरकारी घोषणा प्रकाशित हुई। इस सरकारी घोषणा से जनता में हर्ष छा गया तथा सभा की प्रसिद्धि ७ वर्ष के इस अल्पकाल में ही देशव्यापी हो गयी।

सभा की स्थापना के केवल तीन वर्ष बाद ही नागरी प्रचारिणी पत्रिका का प्रकाशन प्रारंभ हुआ था। इसमें साहित्यिक, वैज्ञानिक, ऐतिहासिक, दार्शनिक सभी प्रकार के अनुसंधानपूर्ण लेख रहते थे। हिंदी के निर्माण में इस प्रकाशन द्वारा बड़ी सहायता आरंभ से ही मिलती चली आ रही है। सभा ने आगे चलकर हिंदी पुस्तकों की खोज का बड़ा ही महत्त्वपूर्ण कार्य अपने हाथ में लिया। इस प्रयास से अनेक अमूल्य तथा नष्टप्राय ग्रंथों का पता चला, जिनसे हिंदी की श्रीवृद्धि हुई। बाद में तो सं० १९५६ में सरकारी सहायता भी इस अनुसंधान कार्य के लिये सभा को प्राप्त हुई। ज्यों ज्यों सरकारी सहायता में वृद्धि होती गई, अनुसंधान का कार्य अधिकाधिक तीव्र गति से बढ़ता रहा। सभा के इस अनुसंधान-कार्य ने बाद में स्व० पं० रामचंद्र शुक्ल को 'हिंदी साहित्य का इतिहास' लिखने में बड़ी सहायता पहुँचाई।

सभा ने 'छत्र प्रकाश', 'जंगनामा', 'पृथ्वीराज रासो', 'परमाल रासो', 'ढोला मारू रा दूहा', 'बीसलदेव रासो' आदि ऐतिहासिक काव्यों को प्रकाश में लाकर हिंदी साहित्य की अभूतपूर्व सेवा की। इसके अतिरिक्त सभा ने तुलसी, सूर, जायसी, भूपण, देव, भारतेंदु जैसे प्रसिद्ध कवियों की कृतियों के भी प्रामाणिक तथा सस्ते संस्करणों का प्रकाशन किया। संवत् १९६३ में अनेक विद्वानों के सहयोग से "वैज्ञानिक कोष" का प्रकाशन भी हुआ। सभा के विशिष्ट तथा चिरस्थायी प्रकाशनों में हिंदी का प्रामाणिक व्याकरण, हिंदी शब्दसागर, तथा हिंदी साहित्य का इतिहास है। "हिंदी शब्दसागर" का निर्माण २२ वर्षों के अथक परिश्रम के बाद पूर्ण हुआ। इसकी पृष्ठ-संख्या ४३०० है।

सभा ने आचार्य पं० चंद्रबली जी पांडेय के अनुसंधानपूर्ण हिंदी, उर्दू, और हिंदुस्तानी के साहित्य को प्रकाशित कर हिंदी को राष्ट्रभाषा के पद पर प्रतिष्ठित

कराने का जो भगीरथ प्रयत्न किया, वह सर्वथा सराहनीय है। समय आने पर हजारों रूपयों के ग्रंथों का निःशुल्क वितरण भी सभा की ओर से किया गया था। इस तरह हिंदी के आंदोलन को सफल बनाने का बहुत बड़ा श्रेय सभा को है।

हिंदी की महत्त्वपूर्ण सेवा करनेवाला अखिल भारतीय 'हिंदी साहित्य सम्मेलन' 'नागरीप्रचारिणी सभा' से कोई भिन्न संस्था नहीं है। वह नागरी प्रचारिणी सभा का ही यशस्वी पुत्र है। इसका प्रथम अधिवेशन सभा के प्रांगण में ही स्व० दादू श्याम सुंदरदास के प्रयत्नों से हुआ था। बाद में हिंदी की श्रीवृद्धि के विचार से इसे प्रयाग में स्थापित कर दिया गया।

सभा के पूर्व अधिकारियों में सर्वश्री राधाकृष्ण दास, सुधाकर द्विवेदी, गौरीशंकर हीराचंद ओझा, श्यामविहारी मिश्र, श्यामसुंदरदास, महावीर प्रसाद द्विवेदी, काशी प्रसाद जायसवाल, रामचंद्र शुक्ल, संपूर्णानंद, मैथिलीशरण गुप्त, आचार्य नरेंद्रदेव, डा० हजारी प्रसाद द्विवेदी, विश्वनाथ प्रसाद मिश्र, कृष्णदेव प्रसाद गौड़, बलदेव उपाध्याय आदि प्रसिद्ध विद्वानों के नाम मुख्य हैं। इसके वर्तमान सभापति डा० अमरनाथ झा हैं, उपसभापति-द्वय हैं सर्वश्री पं० गुरुसेनक उपाध्याय एवं डा० शिवकुमार सिंह (संस्थापक) तथा प्रधान मंत्री हैं काशी हिंदू विश्वविद्यालय के भारतीय महाविद्यालय (कालेज आफ इंडोलोजी) के अध्यक्ष डा० राजवली पांडेय। वर्तमान प्रबंध समिति के सदस्यों में डा० सुनीतिकुमार चाटुर्ज्या, डा० वासुदेनशरण अग्रवाल, डा० रमाशंकर त्रिपाठी, आचार्य नरेंद्रदेव, डा० धीरेंद्र वर्मा, आचार्य चंद्रबली पांडेय, श्री नंददुलारे बाजपेयी, डा० हजारी प्रसाद द्विवेदी, श्री श्रीप्रकाश, श्री मैथिलीशरण गुप्त, श्री मुरारिलाल केडिया (अर्थ मंत्री), श्री शिवपूजन सहाय, श्री डा० मोतीचंद, पं० लक्ष्मणनारायण गर्दे, पं० करुणापति त्रिपाठी (प्रचार मंत्री), श्री कृष्णानंद

(प्रकाशन मंत्री), डा० श्री कृष्णलाल (साहित्य मंत्री) जैसे सज्जनों के नाम मुख्य रूप से लिये जा सकते हैं।

आर्यभाषा पुस्तकालयः— सभा का एक विशाल पुस्तकालय है। देश के कोने-कोने से अनुशीलन के लिये यहाँ प्रतिवर्ष छात्र आते हैं। हिंदी के प्राचीन हस्तलिखित ग्रंथों तथा भारतेंदुकालीन पत्रिकाओं का जितना अच्छा संग्रह आर्यभाषा पुस्तकालय में है, उतना संसार में अन्यत्र दुर्लभ है। हिंदी के प्रायः सभी डाक्टरगण आर्यभाषा पुस्तकालय के ऋणी हैं। अभी भी इसके विस्तार की योजना विचाराधीन है।

नागरी मुद्रणः— सभा का अपना एक सुव्यवस्थित मुद्रणालय है। इसे सभा के कार्यों के अनुरूप ही विशाल तथा सुसंपन्न बनाने का प्रयास बराबर किया जा रहा है।

संकेतलिपि विद्यालयः— सभा ने उक्त विद्यालय की स्थापना कर हिंदी में संकेतलिपि की शिक्षा सुगम कर दी है। प्रतिवर्ष सैकड़ों छात्र इससे लाभ उठा रहे हैं।

पुरस्कार और पदकः— विभिन्न विषयों के उच्च कोटि के पंथों के सर्जन और प्रकाशन को उत्साहित करने के उद्देश्य से ग्रंथकर्ताओं को सभा पुरस्कार और पदक अर्पित करती है। उक्त पुरस्कार और पदक के विजेताओं में आचार्य रामचंद्र शुल्क, राष्ट्रपति डा० राजेन्द्रप्रसाद, डा० हजारी प्रसाद, श्री वृंदा लाल वर्मा, श्री अशेष, पं० कमलापति त्रिपाठी आदि

विद्वानों के नाम मुख्य हैं।

सत्यज्ञान निकेतनः— ज्वालापुर में 'परित्राजक' स्वामी सत्यदेव प्रदत्त सत्यज्ञान निकेतन पश्चिम भारत के लिये सभा का प्रचार-केंद्र है। इसकी व्यवस्था सभा की पश्चिम-भारत हिंदी-प्रचार-उपसमिति के परामर्शानुसार की जाती है।

सभा नागरी तथा हिंदी के अधिकार, उत्थान एवं विकास के लिये सतत संघर्ष और प्रयत्न करनेवाली एक मात्र प्राचीनतम संस्था है। मूर्द्धन्य साहित्यिकों और राष्ट्रसेवियों की साधना से पुनीत और परिपुष्ट हुई भारतीय भाषा, साहित्य और संस्कृति की सेवा में यह कृतसंकल्प तथा संलग्न है।

इसी काशी नागरीप्रचारिणी सभा की हीरक-जयंती आगामी वसंत-पंचमी (संवत् २०१० के शुभ अवसर पर मनाने का आयोजन हुआ है।


सभा की हीरक-जयंती ऐसे संक्रांतिकाल में मनाई जा रही है जब कि हिंदी-प्रेमियों को सम्पूर्ण राष्ट्र की साहित्यिक और सांस्कृतिक आवश्यकताओं को दृष्टि में रखते हुए हिंदी भाषा के माध्यम से राष्ट्र के नव-निर्माण का प्रारंभ करना है।

सभी योजनाओं की पूर्ति तथा सभा के समुचित विकास के लिए इस समय कम से कम पाँच लाख रूपयों की अपेक्षा है। यह साधन जनता तथा हमारी राष्ट्रीय सरकारों के सहयोग एवं शुभ कामना से ही सुलभ हो सकता है।

गीतांजलि (भावानुवाद)

[कवीन्द्र रवीन्द्र]

इहाँ चुनावल चरन-चउतरा, चरन उहाँ वा राउर,
दीन दलिदर हीन हेराइल वास करस जे ठाउर।
लागीला जब गोड़, हाँथ ना पहुँचे ओतना नीचे,
दीन दलिदर हीन हेराइल जहाँ आदमी राउर।
कवहूँ पहुँच घमण्ड ना सके, जहाँ रमीला रउरा—
दीन दलिदर हीन हेराइल के भेसे भिनकाउर।
कवन राह हम आई, उहँवा बे सथियन के साथे,
दीन दलिदर हीन हेराइल में बसेइ बा राउर!



॥ मिसिरजी के चिट्ठी ॥

[श्री उदित मिश्र]

बबुआ रघुवंश नारायण के उदित मिसिर कऽ असीस बहुत तरह से पहुँचे। आप कऽ चिट्ठी आइल रहल। एक नाहीं दुइठे। हिन्दुन कऽ बूढ़ बाउर होलेन, का जानी कहाँ रख दिहे, अब मिलत नाहीं बा। माँफी माँगत हई। जे जतनै आपन होला वतनै ओकरे ओरी से परवाह कम होय जाला। आप तऽ हमरे घरे कऽ प्रानी होय गयल हऽअऽ। एही से चिट्ठी कऽ जवाब देवै कऽ चिंता नाहीं रहल। भैया, दोस्तन कऽ हिसाब दिल में रहऽला-कितनौ देर होय जाय-कितनौ दूर आप रहा तच्चौ दिलवा से दूर कैसे होवऽ। रोज एक दाई ध्यान आवत रहल है कि आज चिट्ठी कऽ जवाब देई—काल देई इहै सोचत-सोचत ई हाल हो गयल कि दुई महीना कऽ दिन गायब होय गयल।

एक बात इहौ-हौ कि देखीं आपके जवाब देर में गइले से क्रोध आवला कि नाहीं तवन बात नाहीं बाय, आप तऽ समुद्र मतिन गंभीर बाय।

आप पोस कटवा में लिखले रहलऽ कि हम जल्दी आइव—चार पाँच दिन रहव। इ बतावऽ, तोहै कहाँ फुरसत बा। बापरे बाप इतना काम आप कै रहल बाये कि हम देखि के हृद मान रहल बाई। आप कऽ चिट्ठी आज में देखले रहे—एक ठे लेखो पढ़ले रहे—कौनो चिट्ठिया के बारे में किछु लिखलौ रहलेन हम त नाहीं पढ़े। आप तऽ एक दम भोजपुरी बदे फिफिहर होई रहल बायऽ। मंत्रिन के कान होय तब नऽ। विहार कऽ मुख्य मंत्री उत्तर प्रदेश कऽ मुख्य मंत्री-दूनौ बूढ़ हउयेन दूनो जने कऽ बुद्धि सठियाय गइल हौ। लेकिन एक बात हौ कि ऐसै आप लगल रहवऽ त जरूर कान खुली-ओन के बदे एक दवा अउर हौ-

ओन से जब भेंट होय तब-तब इहे बात करै—ओन के नाक में दम कै दे तब काम चली। घरे के लड़िकन के, मेहरारून के सब ले कहै कि प्रधान मंत्री अपने घर के बोली कऽ आदर न कई के व्हरे कऽ बोली बहुत बोल लेन।

आप तऽ भोजपुरी बदे योग रमाय रहल बायऽ आप कऽ जोड़ केव नाहीं बाय वनै के जे चाहै वनै; देखत हई कि आप त भोजपुरी बदे मिशनन की नाई काम करत बाय भगवान आप कऽ उमिर बहुत बढ़ावैं।

लोग रोवत हउएन कि हमार लड़िकवा अँगरेजी पढ़ि के खराब होय गयल। अपुने से त सब खराब कइले हौ—जे के आपन धर, आपन बोली, आपन चाल-ढाल, आपन, तौर-तरीका नाहीं पसंद बा—आप मेहरारू आपन लड़िका जे न चीन्ही तेकर अइसने दसा होई। आन कऽ जनमल कहले से त इहै हाल होला। लड़िकन के अपनी भाषा कऽ अभिमान कराय देवै के चाहीं नाहीं त ओन्हने कऽ उहे हाल होई जवन आप लिखले रहल कि बापे से बोझ ढोलवइहै।

हमार बाबू कविता करत रहलेन ओनकर एक सवैया आप कऽ इहाँ लिखत हई—सुना—

घरी दुइ रात भिनसहरा क जुनि रहल,
सोना आने गए बिसुनाथ के नगर में।
गंगा जी नहाये चिल्ल चार, एक पानी पाये,
रोटी जा के खाए अपने मामाजू के घर में।
किछु देर सोये जागे किछु देर रमायन कहे,
सोना जाके ले लिहे अठारह के दर में।
ताला लिहे-कुंजी लिहे चौकवा में देखी लिहे,
तीन पहर बीति गयल हम के डहर में।
वह समय १८) में एक भर सोना मिलत रहल।

रघुवंश बाबू हमार सब कर जीवन बनावटी होय गयल-कुल काम में बनावट हौ-दाना मुरई खाए में लाज लगला-विस्कट चाय पीये में बहादुरी लोग समुभेत्तऽ। सिगरेट कऽ धुआँ छोड़े में आप से कहत हई कि आज काल कऽ लड़कन के स्वर्ग सुभाला। साँच पूछा त आज काल के हाल बड़ा खराब बा। भगवानि जौन करें वही होई।

आप कऽ बोली बड़ी मोठ लगला-बैसन न हमरे लिखे आवे न बोले। हम तऽ बनारसी हई। बनारसी लोग बड़ा अक्खड़ होलेन। आप लोग बबुआ लोग हउअऽ नरमी मिठास आप लोगन में बहुत हौ।

देखा राजेन्द्र बाबू की नहीं केव बाय-सब चाहे हउएन राजेन्द्र बाबू राजा की नाई सव काम करलेन

आप कऽ भोजपुरी के अंक बड़ा बढ़िया निकलल बाय-बैल गाड़ी हाँके के आपके परल बाय। लोग तऽ हवाई जहाज पर उड़त बाये न। आप एक ठे चिट्ठी हमरे पता से ठा० दुख्खी सिंह, मोटर मालिक के नाम से लिख दी है और ओमन ई लिखऽ कि ताँहरे कहले

से दुख्खी सिंह के भोजपुरी पत्रिका भेजल करव ओकर दाम ५) भेजवाय दऽ।

का कहीं हमें बड़ा मंभट हौ। अब हरी यादना आवत हौ। हम आपन किताब 'देहाती दुनिया' आपके पास भेजव ओके पहले से आपके मालुम होई कि हमरे पर का बीतत हौ।

एक दाई आव जरूर-आवा बातै बात जिन रक्खा। देखा बड़े आदमी कऽ लड़िका हौवऽ जवन कह करा।

आप के देखले से हमार करेजा ठंडा होय जाई। आपएसन सुंदर काम करत बाय कि सोच-सोच के हम गदगद होय जाइला। दूसर केव नहीं दिखात बाय कि इतना जीवट और लगन से काम करै।

एहर बहुत दिन भयल ठाकुर प्रसाद से भेंट नहीं भइल। एक दिन देखा-देखी नमस्कार-प्रणाम भयल रहल। ओनहु बहुधंधी आदमी हउएन। हम त उनके घरे जाइला तऽ पेंडा खूब खिआवलेन। हमरे इहाँ त वजड़ी मेथी कऽ दाना आपके मिली। थोड़ा लिखव बहुत जानब। बाल बच्चन के यथा जोग।

—॥ साग आउर गाड़ी ॥—

[मू० ले० श्री भाष्कर]

ओह दिन बजार गइल रहलीं—

एने आने घुमला के बाद देखलीं कि एक कोना में करिया-गुलाबी पात वाला साग के दोकान छनाइल रहे। देखला में बड़ी नीक लागल।

पुछलीं—'कइसे ?'

छव आना सेर, सरकार'

'कइसे देवे, ठीक-ठीक बोल'

'छः आने कह देलीं'

'तीन आने'

'ना'

'चार आने ?'

'ना सरकार, छः आना से कम ना !'

'एक सेर तउल दे'

साग तउलल गइल। पुछलीं—'पलरा फेर के दे।'

'देखी सरकार' कह के तरजूआ देखा देलस।

बोललीं, 'अइसहीं सब कोई के ठगत रहेलऽ।'

बोल एक मुट्ठा साग आउर ले लेलीं।

बोललीं—'कम से कम एक मुट्ठा साग ले लेलीं

एक पइसा ठग देलस'

घर पहुँच के बजार के चीज एक ओरे रख देलीं फेर कइसे-कइसे साग वाला हमरा के ठगे के चाहत रहे आउर कइसे हम एक मुट्ठा साग बेसिए लेके चल अइलीं—ई सब आपना मेहरारू से कह देलीं। तब ले नोकर एक ठो चिठी दे गइल—कहलस चिट्ठी

के आदमी बाहर आस जोहत बा ।

लिफाफा के भीतर दोकान के बिल रहे । 'दी पेट ऐशियाटिक मोटर इन्जनीयरिंग कम्पनी' भेजले रहे । कइएक दिन से, तनीआसा मोटर के इन्जिन खराब भइला से ओकरा कने पड़ल रहे, मरम्मत खातिर । ई ओकरे बिल रहे ।

बिल के कागज पर अंट-संट चीज लिखल रहे । फलाना-टेकाना । एके चीजवा के बार-बार लिखल रहे—इन्जिन के ढक्कन खोलल गइल रहे, पेट्रोल के नल खोलल गइल रहे—पिन से बाहर कइल गइल । एक्स्टेटर स्प्रिंग खोलल गइल, जाल खोल के बाहर

कइल, फ्लोट-चेम्बर खोलल गइल, जेट के मुँह फूँकल गइल, जेट के मुँह फिर बन्द कइल गइल—ढक्कन के ऊपर स्प्रिंग पिन देल गइल फिर ढक्कन अटकावल गइल—अइसने दुनिया मानी के काम लिखल गइल रहे । आउर आखिर में मोट-मोट हरफ में लिखल रहे—'११५० रुपया कुल' सुन के गृहणी कहली—

'अतनी सा मरम्मत के अतना रुपया ?'

'तब का एतना बड़ कम्पनी बड़मानी करी ?'

बाहर आदमी इन्तजार करत रहे । बिल के

रुपया लेके सीधे चल गइल ।

अनु० श्री गौरीशंकर सिनहा

—॥ गीति ॥—

[श्री गोपाल मिश्र 'केसरी']

ई जिनगी तऽ भार भइल बा
दिन भर के हारल थाकल जब
सांभ पहर हम घर पर अइलीं
पतनी ले मुठ भेड़ भइल तब
सूखल रोटी भौं ना पइलीं
कउन करम के ई "नोकरी" कि
करजा अउर उधार भइल बा
जर वोखार सरदा खाँसी में
कवहुँ सब पइसा चल जाला
कवहुँ नेवता में छट्टी के
बीची के गहना बन जाला
अपने दामा जोर करत बा
पर दुरलभ उपचार भइल बा
रात दिना के ई किच-किच से
कइसे जान बचावल जाई
सूख रहल बा कंठ भूख ले
कइसे कविता गावल जाई

अइसन जोत जगवलस कउनो
दिन में हीं अधियार भइल बा

बोरो

रूसी उपन्यास

गतांक से आगे

ले० बरडा वासिलवंस्का

अनु० रघुवंशनारायण सिंह

पुसिया कहीं बाहर गइल ना, केहू ओकरा से बलि-आवल ना, तब ओकरा माजूस कइसे भइल ? एह विपत के मारल मातारो के दुखड़ा दुस्मनन तक के पहुँचावल ? वास्या के देह, खून, मउअत दुख के कहनी के के जरमनन के कान तक पहुँचावल ?

फेनुगिलास एक बे किर-किराइल आ बन ह गइल । पुसिया आपन जुता पेन्हलस, आपन फर के कोट के बटम खूब सज से लगवलस । एह खूब-सूरत कोट के कर्ट शहर में केहू से छिनले रहे आ अपना मेहरारू पुसिया के भेंट चढ़वले रहे । ई कोट गरम आ आराम देवे वाला रहे । एकर ऊँचका कालर, गरदन के ठँढक से बचावत रहे ।

पुसिया सायवान से बाहर निकलल आ लामा साँस लेत आगे बढ़ गइल । हवा साफ आ ठंडा रहे बरफ हवा में भरल रहे । बरफ छाँह में नील रंग के लउकत रहे लेकिन सुरूज का किरिन से ऊहीरा नियर चमकदार होके आँख में चोन्हरी पैदा करत रहे । जवना पहाड़ी पर गाँव बसल रहे ओकरा दहिने आ बावें, दूनों ओर चकमक, उजर आ नीला, बे ओर-ओर के मैदान फैलल रहे जमीन से आसमान ले बरफ से भरल रहे । सड़कन पर बसल सान्त गाँवन के भी ई गरम लेले रहे । पुसिया भोंपड़ी का ओर देखलस । जहाँ-तहाँ सिपाही हल्ला-गुल्ला मचवले रहन स । चउक में चरच का सोके तोपखाना के

तोपन के करिया कतार लउकत रहे आ एने-ओने सिपाहीन के संतर खड़ा रहे । बाकी ऊँहूँ गाँव के रहे वाला एको आदमी ना लउकत रहे । कर्ट से मिले खातिर पुसिया आफिस में गइल ।

चउक का एक कोना पर फौसी के एगो तखता लागल रहे । एक आदमी के लास ओह पर लटकल रहे । गाँव पर कर्ट के अधिकार के एह चिह्न के बे मन के देखत पुसिया पार क गइल । एह चीज के ओकरा आदत हो गइल रहे । एक महीना पहिले जब ऊ कर्ट का साथे आइल तब से एह जवान के लास के लटकत देखत रहे । ऊ सूख के काठ हो गइल रहे—सरीर के चिन्ह भी भूला गइल रहे आ अब एगो लकड़ी का कूँदा नियर लटकल रहे । ओकरा चलला से बरफ पर चरमर आवाज होत रहे—जइसे सीसा का टूटला से होला । भोंपड़ा के जंगला नीचे से ऊपर तक बरम के मोट परत से ढकल अइसन चुभात रहे जइसे पथल के आँख होखे ।

ओह भोंपड़ियन से धुआँ निकलत रहे जवना में जरमन अड्डा जम्बवले रहन स । दांसरा घरन में रसोई ना बनत रहे काहे कि खाए बनावे के कवनों चीजे ना रहे ।

एगो भोंपड़ी के दरवाजा खुलल—जवना में से एगो गेहुँमन आदमी बाहर देखलस आ पुसिया के आवत देख फेनु से दरवाजा बन क लेलस ।

पुसिया सिहर उठल ।

ऊ जानत रहे कि लोग ओकरा से भुला के भी मिले से धिरना करेला—जइसे ऊ कवनो छुतिहा बेमारी होखे । लइका ओकरा के देख के भाग जान रहन स । अगर ऊ लोग अइसन करत रहन त करस ओकरा एकर परवाह ना रहे । उनका भाग में बदल बा कि ऊ भूख आ जाड़ से मरस त मरो लोग । बाकी ठीक एकरा उलटा एगो ऊ बीआ जे ऊँचा कालर के फरकोट पहिरतिया, मस्त रहतिया, मउज मारतिया आ चाकलेट उड़ावत बिआ । कुछ दिन के बाद ऊ अपना पति काप्तान के साथे जरमनी जाई । सभ केहू अपना-अपना भाग के बनावे वाला होला—ऊ लोग आपन राह खोजले—ऊ आपन खोजलस । बुरबक सभ सरग में सिढ़ी लगावे का फेर में पड़ल बाड़न, जवन कवहुँ होखे के नइखे । ओह लोग का किस्मत में बदल बा असफलता के कड़वा घोंट । कर्ट एक दिन ओकरा के समुभवले रहे कि जरमनी के जीत काहे पक्का बा आ इहो कहले रहे कि अगर ऊ लोग इमान्दारी से जरमनी के साथ ना दिहें त ओह लोग के नास तय बा । अतना साफ भइला पर भी ऊ लोग एह मामूली वान के ना समुभल । ऊ लोग उनकर राह देख रहल बा जेकरा खातिर ओकरा थोरहुँ उत्सुकता नइखे । का अब ओकर हालत पहिले से अच्छा नइखे—जरूर बा ।

असही सांचत पुसिया चलल जात रहे ।

ओकरा चाल में तेजी रहे आ आँख में चमक । ओकरा बूट का ठाँकर से बरफ छितरा जात रहे आ चोंच-चोंच के आवाज करत रहे । ऊ भँभला जात रहे—ना जाने ई बरफ के दुख कब दूर होई । ऊ दिन कतना मुख देवे वाला होई जब चमकत घाम के आनन्द ऊ लट्टी आ सरीर के अंग-अंग फरके लागी । हड्डी तक, अतना कड़ेर जाड़ का बाद धूप मिलला प निहाल हो उठी । ओफ ! अइसन बेहद

सरदी । चमकत गरम सुरुज भी बुझाता कि बरफ के पिंड बन के सरदी बरसा रहल बा ।

संतरी बिना रोक-टोक के ओकरा के भीतर जाये देलस । ऊ दरवाजा के खट-खटवलस बिना कवनो जवाब के इन्तजार कइले आफिस में चल गइल—कर्ट के मातहतन के सुबहिता-बेसुबहिता के भी खिआल ना कइलस, ऊ ।

“का ? का बात ह ?” कर्ट पूछलस

“कुछ ना ?” चिढ़ के ऊ बोलल “अकेला में तोहार कभी खटकत रहे आ हम बेचैन हो गइलीं, तोहरा खातिर । “आ ऊ आपन, जाने खातिर चाह भरल आँख दउरवलस टेबुल का भीरी खड़ा मेहरारू के तरफ—अधेड़अवस्था, फूलल पेट, चेहरा पीअर-गर्भवाली । पुसिया कुर्सी का किनारा बइठ गइल ।

“का तोहरा जल्दी फुरसत होई ?”

“हम त तोहरा के कह चुकल बानी.....देखत नइखू कि हम कतना बाभल बानी ।”

“ऊ त, अपने पहिल ही से भँभलाइल रहे । खिड़की का ओर अकेला में ले जाके खिसिअइले गते कान में कहलस ।

“हम कई बेरा तोहरा के इहाँ आवे से मना कर चुकल बानी । तोहार ई चाल हमरा पसंद नइखे । हम बाभल बानी, देखताइ कि हमरा कतना काम बा, हम कतना फँसल बानी

ऊ रुसल लइका नियर मुँह फूला लेलस ।

“कतना भेआवन अकेला में हमरा रहे के परेला कम सेकम खाए का बेरा भी त तू घरे आ जइत हमनी एक साथे खा त लीती । अकेलापन हमार जान खइले जात बातू ओहीजा रहना..... आखिर एह खुसद बुढ़िया से बात करे में तोहरा कवन मजा आ रहल बा ? ई काम त केहू दोसर भी कर सकत रहे ।”

“ना दोसर केहू ना कर सकी । ई औरत गोरिला ह, समुभत नइखु नु ।”

पुसिया घबड़ा गइल। “एक गोरिला ! कर्ट तू कहत काँ बाड़ ? एकरा ओर देख ! एकर त दिन पूरा हो गइल बा, एकरा लइका के होनीहारी बा ।”

“देख,” ऊ कहलस “चल जा अबही चल जा, हम तुरंत आवत बानी !”

पुसिया गंत-गते ओकर कान्हा थपथपवलस

“प्रिय कर्ट ! हम कुछ छन इहाँ बइठ के मून्व । हम कवनो तरह से तोहरा काम में हरजा ना पहुँचाइव

“खैर, तोहार मने बा त बइठ, ई कुछ आनन्द देवे वाला नइखे ।” ऊ अपन हाथ हिलावत कहलस आ कुरसी ओकरा ओर घन्का देलस ।

ऊ अपना कोट के बटम खोल के धइठ गइल ओकर बेहुरमन के हँसी ओकरा ओठ पर से ना गइल आ ओकर करिया गोल आँख टेवुल का बगल में खाड़ औरत के देखे लागल । ई गोरिला ह ? ई त अजब.....सँचहु अजब बा । ऊ जानत रहे कि कर्ट गोरिलन से बहुत डेराला जदपि ऊ कवही एह बात के कवूल नइखे कइले कि ऊ केहू से डेराला । बाकी ऊ गोरिलन से डेराला, ऊ एकर अनुभव करत रहे । गो के ऊ जानत ना रहे कि काहे ओकरा मन में ई एगो विजय के भाव पैदा करेला । तब कुछ अइसन जरूर रहे जवन अजय, आत्मा में विस्वासी कर्ट में भय के सिरजन करत रहे गर्च ओकरा पास बराबर उचित उत्तर रहत रहे आउर ओकरा सब बतुस साफ आ सीधा जानात रहे ।

ऊ अइसन गोरिला के कल्पना भी ना कइले रहे । ऊ गोरिलन के तसवीर दँइत नियर अपना मने में, घना लेले रहे, जेकरा हाथ में टाँगी, फेरुसा होखे आ भर देही वार भरल होखे । ऊ भेद भरल जीव होइहें जे जंगल में रहेला आ जेकरा यह भयंकर पाला के तनिको फिकिर ना रहे, जे सँऊसे संसार के अतना देरी से गरस लेले बा । आ ई एगो महमूली, फिडो-सिया क्रमचुक नियर गाँव के औरत रहे, जे केहू से फँस के ‘पेट रखवा’ आइल रहे । पुसिया ओकर

करियावा पुरनका कोट के ओकरा बढ़ल पेट पर खींचल देखलस । ओकरा अपना छोटाइ आ दूबराई पर एक तरह से खुसी भइल आ साथे-साथे इहो कि ऊ मोलायम फरकोट पहिरले सान्ति से बइठल बिआ आ जब चाहीं तब उठ के चल दीही, ऊ फेनु-गिलास बजा सकेले आ कर्ट का साथे नाच सकेले । ऊ चाहे त आजे साँक खानी ई सब हो सकेला ।

कर्ट हारल-थाकल बिना उत्साह के आवाज में सवाल पूछत चल जात रहे आ ऊ मेहररुआ जवाब देत चल जात रहे । पुसिया पहिले सवाल-जवाब सुनलस मगर तुरते तय कइलस कि खाली बे रसे के नइखे बलुक बउड़ाही से भरल भी बा । कर्ट एके चीज के बारवार पूछता आ ऊ आतने नापल-जोखल सन्द में जवाब देत चल जातिआ ।

थाकला से ओलेना बेदम हो गइल रहे । करिया धन्वा ओकरा आँख का सामने नाँचे लागल आ करिया लहर टेवुल का नीचे से उठ के ओकरा आगा अन्हार फैलवले जात रहे । ओह बढ़त करीअई, जवन ओकरा चारो तरफ छवले जात रहे, के पार करे खातिर ओकरा अपना हर नस के जोर लगावे के पड़त रहे । आ अइसन समय में टेवुल का बगल में बइठल अफसर, ओकरा सामने परल कागज आ ओकरा पाछा के जँगला ओह करिअई में पँवरत रहन स । ओकरा बुझाइल जइसे पसेना छूटत होखे, ठंडा, चटचटाह आ असुख कर । ओकर हाथ लोहा नियर भारी हो गइले स, ओकर गोड़ना सहाय लायक दरद से दुखाए लागल, साइत ऊ भयानक रूप से फूल गइल रहन स । ऊ इहाँ कतना देर से खड़ा रहे ? एक, दू, तीन घंटा से ? अधिको हो सकेला भा दिन भर से । बाकी ना सुरूज अबहीओ चमकत रहस एह से जतना ऊ सोचले रहे आतना देरी ना भइल रहे ?

ओकरा ओदर में दरद होत रहे आ सँउसे देह में अइसन दुख होत रहे जइसे केहू ओकर नस ध के

गते-गते घींचत होखे। आ एह सब के खेलवाड़ में ऊ आइल रहे। ओलेना ओकरा बारे में जानत रहे कि ऊ के रहे। ऊ आपन गोल आँख चमकावत बइठल रहे। अब ऊ आपन फर के टोपी ले लेले रहे आ अपना बारन के कान का पाछा फेंकत रहे। ओह औरत के धाकल आँख ओकरा एरिन के चकमक रतन के चमक पकड़ले ओही पर ठहरल रहे। ओकर सीसा आग के लहर बिखेरत रहे। तब फेतु अन्हार फैले लागल आ केवल उहे तेज पातर किरिन के लकीर ओह करिया लहर के छेदत रहे, जवन ओकरा के घेरले रहे। ओलेना हिलल आ सुट्टी बान्ह के एक बेर आपन जीव कड़ा कइलस। ना, ना ओकरा इहाँ, एह अफसर का रखेलिन का सोभा गिरे के ना चाहीं, जे अपना लोग के बेंच देले रहे आ एह अफसर का साथे सूते खातिर चल गइल रहे, जवन एह घरी उहाँ फर कोट फेहले आपन एयरिंग चमकावत बइठल एगो गरभिनी औरत पर एक जर्मन अफसर के जरिये अत्याचार हांत देखत रहे, जइसे ओकरा लाभ के कवनो तमासा हो।

पुसिया के ओठ पर सूखल हँसी के लकीर खींचा आइल बाकी ना त ऊ ओलेना का बारे में कुछ सोचलस आ ना ओह सवाल जवाब के सुनत रहे। अपने गरम रहे—फर कोट पैताया का ओजह से—आ ई सोच के खुस होत रहे कि ऊ कर्ट के आफिस में बइठल रहे आ ऊ अइसन रहे जे निधड़क उहाँ आ जा सकत रहे। बाकी दोसर उहाँ जे आवत रहे ऊ संगीन वाला सिपहियन से घेराइल आवत रहे आ लौटला पर अइसन जगह पहुँचावल जात रहे जहाँ से केहू लवटे ना। लोग ओह कर्ट से डेरात रहे जे ओकर हो चुकल रहे—खाली ओकर। ऊ जतने मन पह्लाव पसंद करेले ओतने कठोर भी रहे जब रुस जात रहे तब जल्दी मनने ना रहे। कर्ट दुलार से ओकरा के बनरी कहत रहे आ अपना साथे ड्रेस-ट्रन ले जाये के सोचत रहे।

‘तू मतारी हऊ?’ कर्ट पूछलस।

ओलेना के सिर चकरात रहे बाकी ई बात जइसे ओकरा खातिर डूबता के सहारा तिनका हो गइल।

निसन्देह ऊ एगो मतारी रहे। जरमन अफसर के दिमाग में ई बात आइल भी ना हाँई कि अनजाने में ओकरा से कहा गइल होई। अनजाने में ऊ एह सव्द के जरिये ओकर कतना मदत कइलस। ई मदत ओह समय कइलस जब ओकरा गोड़ तर से जमीन घसकल जात रहे। जब कमजोरी ओकरा के मारे पाँजे में ले आइल रहे आ जब ओकरा चारो तरफ के हर चीज अन्हार में डूबत उतरात रहे।

“तू माई हऊ?”

ई के कहल, ऊ सोचे लागल। टेबल के पाछा बइठल जरमन अफसर या खुस मिजाज, बेहरा पर सीतला के दाग वाला कर्ली, जवन गोरिलन के दस्ता के जंगल में सरदार रहे।

“तू एगो माई हऊ?”

ऊ अपना कोख में पड़ल लइका के बारे में ना सोचत रहे, जे ओकरा फेफड़ा के हवा से सांस लेत रहे आ ओकरा के तन के खड़ा ना होखे देत रहे। ऊ ओहनी का बारे में सोचत रहे जवन ओकरा के जंगल में माय कहत रहन स। ऊ ओकनी सभन से उमिर में बड़ रहे। ऊ कई जगह देखे-सुने खातिर गइल रहे, ऊ एगो पुल उड़ा देले रहे बाकी एह सब के ऊ आपन असली काम ना समुझले रहे। रसोई बनावल, उहन के कपड़ा आ जूठ बरतनन के सफाई कइल आ ओहनी के देख-रेख कइल, जेकर देख-रेख करे वाला केहू ना रहे—ओकर काम रहे। ऊ बेमारन के सेवा करे, घवाहिलन के मलहम पट्टी करे आ ओहनी के फाटल कपड़न के सी-सा के ठीक कर देत रहे। ऊ ओह सभ काम के करे जवन मातारी का करे के लागेला आ ऊ सभ ओकरा के कहस, माय।

“तू माय हऊ?”

कमश:

-॥ दही-चीनी ॥-

[श्री चटोर]

चावस भाई चोर लोग, बधाई, बधाई, बहुत बधाई, अनेक बधाई, हर तरह से रोज रोज के बधाई ! अरे बाप ! जहाँ हमन का दिनों में जात डेराइला उहाँ रात में जाके, घर में घूस के, सेफ के केवाड़ी ओकाद के, चोरी क लेल का महमूली काम बा आ ऊहो कलट्टर का घर में । बाह ! खूब, एह सफलता खातिर बधाई; जे जहाँ हो उँहें ओकरा के बधाई ।

कलट्टर साहेब का चाहीं कि सरकार के लिखस कि ऊ ओह चोरन के 'वीर चक्र' नाँव के तगमा देव । ओहनी का एह साहस के बलिहारी बा ।

एक बात आउर कलट्टर साहेब का चाहीं कि बिहार के मुख्य मंत्री श्रीकृष्ण सिंह पर अपना चोरी भइल मालन के दावा करस । जब प्रजा के जान माल के जिम्मेवारी सरकार ले लही बाय त ऊ अपना जिम्मेवारी से चूकल काहे ?

आरे का पुलिस अफसरन के भी बधाई । खूब सूत, खूब चोरी कराव । जब केहू इतलाय देवे जाय त पहिले ओकरे से महमूली धरवा ल, तब लिख आ फेर त मुदालेह के पाई के मउज उड़ाव, कोठा आबाद कर-केहू बाँले वाला बाय, ई त आपन राजनु ह । खूब रुशवत ल खूब भूठ लिख, बने त दूनो आर से हाथ साफ करऽ ।

मुनसिफ मैजिस्ट्रेट लोग के भी बधाई । खाली तुक बन्दी करो लोग । चोर बढमासन के छोड़ देवे खातिर अच्छर के ना मात्रा के भी तुक मिल जाय, धून में भी समता होय त छोड़ ही सभे । अपने सभे न्याय मूर्ति जे बानी । हजार दासी छूट जाँय कोई परवाह ना, एक निरदोस के सुजाय ना हाँवे के चाहीं ।

इहे नु असली न्याय ह ।

* * *

बरमूडा में तीन महान मिल के चउठा महान से बरलिन में बात करे के तय कइल लोग बाकी चीन-भारत के भूला गइल लोग । ओह लोग का जाने में चीन के सरकार फारमोसा में बा जेकर चीनी जनता पर कवनो अखतिआरे न्हखे आ भारत के सरकार इंगलैण्ड के छोटा टपुअवा में बा । एह से एह दूनो से ना बतिआई लोग ।

* * *

पाकिस्तान का अमेरिका से इआरी जोड़ाता । इंगलैड से बुकला मोह टूटल । ई बहुत ठीक भइल हा अपना सवांग से हितई चलवो ना करे आ देआद आ दाल जतने गले ओतने नीको लागेला । एह से पाकिस्तान भारत से दोस्ती ना राखी । भला घर के देवता के पूजा ऊ कर सकेला ।

* * *

मद्रास के एक मंत्री के कहनाम बा कि केहू चाहे कुछुआ करो बाकी राजा जी मुख्य मंत्री रहीहन । बेसक साहब रहस के मना करत बा उनका त राजा रहे के चाहत रहे बाकी मंत्रीय पर राजी बाड़े त का पूछे के । अब नरको में ठेला ठेली । लीं उनके राय पर जवाहर लाल के भी मोहर लाग गइल ।

* * *

बिहार राष्ट्र भाषा परिषद भी सनक गइल । ऊ का दो राजेन्द्र बाबू के इनाम दी ही । अब ना लीं ए बाबू एह अनेत के ओर बा ? राजेन्द्र बाबू त आज दुनिया भर के इनाम देस । उनका कृपा से त कतना जाना

मंत्री बाइन, कतना जज कलट्टर भइल फिरत बाइन अब ई लोग उनका के कवन इनाम दी ई नइखे बुझात आ उनका के इनाम देला बिना बिगड़ले का जात बा। उहे इनमबा भोजपुरी के दीत लोग त जनता के कुछ भला होइत।

❀ ❀ ❀

कोरिया (आधा के) राष्ट्रपति डाक्टर री का दिमाग में अमीरकी भूत समा गइल बा एह से उनका बराबर कम्युनिस्ट भूत सामने ही रहत बाड़े स। तारीफ के बात त ई बा कि अपना के ठेकाने ना आ गाँव भर के नेवता दिआत चलत बा। कादो ऊ समूचे एसिया से कम्युनिस्ट भूत के भगा दीहें जवना में चीन आ भारत भी बा। इहे लंगड़ कहाला।

❀ ❀ ❀

वाह मास्टर तारा सिंह जी! अपने के पंजाब के बटवारा भी ताकते से करा के पाकिस्तान के जनम दे देली अब पंजाबी भासी राज्य भी ताकते से बना लेवे के काम बा तवे तु हमनी के अपने के मरदानगी मानव जा। बाकी अतना खून खराबी करा के भी अपने का सिखिस्तान ना बना सकलीं एह से हमरा डरे बा कि अपने के इहो सपना साँच होई कि ना? अगर पंजाबिअन का अकिल से भेंट होई तब त मास्टर तारा सिंह का बात में केहू ना आई काहे कि इहे सिख राज खातिर तरुआर भाँजत रहन बाकी जब ऊ चले लागल त इहाँ का कवना विल में घुसलीं पता ना लागल।

* * *

भोजपुरी के संस्थापक आ प्रबंध संपादक पंडित मुक्तिनाथ के एह बुढ़ापा में जव अंपेज चल गइलन स अंग्रेजी पढ़े के साथ लागल हा। का दो हिन्दी का मारफत कम्युनिस्ट साहित्त बुके में उहाँ का अनकसावन बुझात बा। असल बात त ई

बा कि हिन्दुस्तान का कम्युनिस्टन के फौरी भासा उनका बुके में तनी गड़बड़ाह परत बा। इहे कहाला कि बूढ़ घोड़ी का लाल लगाम।

❀ ❀ ❀

उत्तर प्रदेश के मंत्री श्री चन्द्रभानु गुप्त घड़ा सकेता पड़ल बाड़े आ बुझाता कि उनकर इआर पंत जी उनका के जरोको मदद करे के तइआर नइखन। लोग कहता कि लखनऊ विश्वविद्यालय के खजान्ची रावाँ मत रही आ ओनही ढेर मांह होखे त मंत्री मत रहीं अब त मरद के भई गति साँप लुलुन्दर केरी। अतना चाल चल के त बेचारा ई दूनो काम हथि-अवले रहे। गेहुँम का साथे घूनो गइल। हमरा प्राँत के श्री राम चरित्र सिंह के भी उहे हाल बा। इहो मंत्री आ खजानची दूनो बाड़े, इनको पर उहे कानून लागी। बाँड़-बाँड़ गइल नव हाथ के पगाहा लेले गइल।

❀ ❀ ❀

वेशक पंडित गुप्तेश्वर पाण्डेय। जे आदमी जिनिगी भर राजनीति में सुलहे के बात बतिआवल ऊ एह गिरला उभिर में अखाड़ा में कूद पड़ी अइसन आसरा ना रहे। बाकी वाह भाई खूब! गिरिजी बड़ा फुट-फुट कइले चलत रहले हा बाकी अब बुझाइल बा।

शाहाबाद जिला बोर्ड के चेयरमेन पं० गुप्तेश्वर पाण्डेय का खिलाफ अविश्वास के प्रस्ताव पास क के श्री महादेवा नन्द जी, चेयरमैनी का कुर्सी पर बइठे के फेर लगवले रहस तले पाण्डेय जी हार्द कोट में केस क देलन कि पाँच बरिस के बाद इ बोर्ड रहीये ना गइल, प्रस्ताव पास करे के इनकर कहाँ हक बा। अब पटना में दूनो गोल भीड़ल बा। देखी जे ऊँट कवना करवट बइठेला।

आपन बात

राष्ट्रपति के जन्म दिन—

अब तक ३ दिसंबर के राष्ट्रपति डाक्टर राजेन्द्र प्रसाद के ६६ जन्म दिन देस भर में मनावल गइल ही। राष्ट्रपति जी देस के रत्न हईं आ उहाँ के जे गुनगरोह बा ओकरा के गावे खातिर पोथा चाहीं एह पन्ना से काम ना चली। तब एक बात जवन हमरा मोह आ सरधा के बा ऊ ई कि राष्ट्रपति जी भोजपुरी हईं आ उहाँ का सुरूम से आखीर तक भोजपुरी हईं।

हमरा जाने में भोजपुरी के अतना सज से सधले केहू नइखे। स्वर्गीय सिन्हा साहेब एगो भोजपुरीवा रहले जे बराबर भोजपुरी में ही बोललन आ नवही लोग जब खड़ी बोली उनका सोभा सुरूम कइल त दुलार से ही सही वाकी बड़ा बेरोख हो के डाँटत रहले हा। राजेन्द्र बाबू में ऊ बात नइखे। इहाँ का जान जाइव कि जे आदमी उहाँ से बतिआवत बा ऊ भोजपुरी ह त उहाँ का खड़ी बोली में ना बतिआइव चाहे ऊ आदमी खड़ी बोली में ही का ह ना बतिआवत हांखे।

उहाँ का सजग अतना रहीला कि चाहे कइसनो भीड़ ना हांखो वाकी ओह में उनकर जानल पहचानल केहू मिल जाय तो ऊ ओकरा से भोजपुरी बतिआवे लगेंहें। उनका एह बात के परवाहे ना रहे कि उहाँ मौलाना बइठल बाड़न कि पंडित जी बाड़े। अभी एक दिन संसद के सदस्य लोग कहत रहे कि उहाँ का त अब चिन्हतो नइखीं जे जाता सेकरे से भोजपुरी में बतिआवे लागत बानी। कहाँ दो मध्य

प्रदेश में जाके उहाँ का भोजपुरी में भासन दे आइल रहीं।

ई सभ बात भोजपुरी के गरब गुमान के बात हो गइल बा आ एकर भगवान से बिनती बाय कि ऊ राष्ट्रपति के जिनिगि बहुत बड़ करस कि हमहन का अइसन ढेर दिन मनावे के मिलो।

भोजपुरी साहित्य

अबहुओ कहता लोग कि भोजपुरी के कवनो साहित्य नइखे आ कुछ लोग तबो कही जब ऊ उनका माथा पर चढ़ के ढोल पीटे लागी, कि हम बानी। एह तरह के कहनीहार लोग साइत साहित्य के माने समुभले ही नइखन। भोजपुरी में कवनो साहित्य नइखे एकर माने भइल कि भोजपुरी में कवनो साहित्य नइखे आ ओकर माने भइल कि जन जीवन में कवनो साहित्य नइखे। एही से हमार कहनाम बा कि जे साहित्य रावाँ सामने बा, जवना के रावाँ साहित्य मनले बानी ऊ साहित्य आसमानी ह ओकरा जन जीवन से कवनो मतलब नइखे।

अबही साइत २ दिसंबर के काशी से निकले वाला भारत भर के दैनिकन में मसहूर आ बोजन वाला 'आज' भोजपुरी के एगो लेख छपले रहल हा आ ओकरा पर ऊ इनाम भी देले बा आ पहिला। ओह लेख के ओह लोग का पढ़े के चाहीं जेकरा भोजपुरी के साहित्य के खंचित पता नइखे। बहुते एकवारन के संपादक लोग अन्दाज पर बात लिख जालन आ ग्रन्थ के लिखनिहारन में भी ई दोस कम नइखे। एक त ई एक दम मसकिल बा कि सब आदमी दुनियाँ के सब बात जान जाव मगर ओह

में से एक आदमी ऊँचा चढ़ के बोले लागे आ ओकरा नीचे का बा एकर पता ओकरा ना होखे त तनी काम गड़बड़ाला। अपने का ना जनलीं एकर कुफल त हमरा भोगे के परल। अपने बे सोचले समझले कह देलीं कि भोजपुरी में साहित्त नइखे। अपने के पाछा ढेर लोग कहे लागल कि भोजपुरी में साहित्त नइखे। बस भोजपुरी के नास भइल।

बिहार सरकार गलती करे, ओकर अधिकारी लोग भी उहे आसमानी बात करस त हमहन का करी। मगर हमन के कहनाम बा कि भोजपुरी में केवल साहित्ते ना ओकरा आपन सव्व भी बा। भोजपुरी अनका धन पर बिकरन राजा नइखे बनल। संसकीरित नियर भोजपुरी का आपन सव्व बनावे के बल बा आ दोसरा के सव्व लेके हड़प जाये के ताकत बा। भोजपुरी केहू से उधार लीही त आपन बना के। ऊ नउआ के जामा ना बनाई कि जहाँ जेकरा मन में आई से कह दीही कि अरे ई जमवा त नउआ के ह। आदमी के मन के सभ भाव के प्रगट करे के ताकत भोजपुरी सव्वन में बा।

भोजपुरी के एक कथा जवना के फदगुदी के कथा नाँव दिया गइल बा ऊ अगर सगरे नइखे खाली भोजपुरे भर में बा त हम कह सकत बानी कि सारे संसार के सब साहित्त में ओह जोड़ के चीज नइखे बाकी हमरा अइसन विश्वास नइखे कि आउर जगह ई ना होई। जन साहित्त के धारा, नीचे से जनता का हियरा में हिलोर उठावत रसे-रसे बहत चल जाला। ऊपर से ही छाल्ही छिले वाला लोग से एकरा भेंट ना होखे। जन-जीवन में चले वाला दैत-कथा के बटोर के तनी नीमन छपाई क दिआए त आज के कवनो उपन्यास भा कहानी संप्रह ओकर मोकबिला ना कर सके।

हम हिन्दी साहित्त के कुछ घमंडी लोग से पूछे

के चाहत बानी कि 'पृथ्वी राज रासो' आ 'विसल देव रासो' से लोरिकायन आ कुँअर विजयी कवन्न बात में कम बा बाकी का जाने काहे दो काशी नागरी प्रचारिणी सभा के ई किताब छापे के ना सुफल आ चल गइल लोग राजस्थान। संभव बा कि घर के जोगी जोगड़ा आ बाहर के जोगी सिद्ध बुझाइल होखे। आरा के नागरी प्रचारिणी भी एह काम के ना कइस इहे अफसोस बा।

भोजपुरी के साहित्त अँजोर में आ रहल बा आ ऊ बहुत जल्दी ओह लोग पर आपन आसन जमाई जेकरा अबो राते लउकत बा।

‘आज’ के आभार—

काशी के मशहूर एकवार ‘आज’ भोजपुरी के पूरहर जगह अपना में दे रहल बा। अतने ना ऊ लोग में जोश भी भर रहल बाय। अभी हाले में भोजपुरी के एक लेख के इनाम देके आज के संपादक मंडल भोजपुरी का साथे अतना उपकार कइले बा कि भोजपुरी से ओकर बदला ना दिआ सके। अतने भर ना ‘आज’ आपन दुआर भोजपुरी खातिर खोल देले बा। कविता त ऊ लोग बहुत दिन से छापत रहन बाकी अब निबंध, कहानी, लेख सब चीज भोजपुरी में छपीहन। अगर भोजपुरी भाई लोग का जरूरत बुझाई त पूर्वी क्षेत्र के पूरक पृष्ठ समूचा भोजपुरी कर दिआई।

आज के एह उदारता खातिर ओनके जेतना धन्यवाद दिआय ऊ कमे होई। आज में समय के गति पहचाने के अकिल भगवान देले बाड़े आ इहे कारन बा कि आज तक हिन्दी में अतना समाचार पत्र निकललन बाकी केहू आज के मोकबिला ना कइल। हमार त आज के सामने माथा भुकजात बा आ आज के उपकार कबहु भुलाये के ना चाहीं अगर अपना में कुछ अदमियत होखे।



प्राचीन धार्मिक पुस्तकों

के अनुकूल

सैकड़ों जड़ी बूटी औषधियों

तथा सुरान्वित वस्तुओं एवं घृत इत्यादि
से बनी हुई

✽ एकान्त देवभूष ✽

से

नित्य अग्निहोत्र देवपूजा करें

निर्माता

केशरी इन्डस्ट्रीज

प्रो० बसावनराम एन्ड सन्स
चौक, आरा।

भैरव-मलेरिया खातिर

आ

टेरव-पिवरी, पिलही, लीवर

अउर

खून के कमी भइला पर

जरूर सेवन करीं।

विहार-आयुर्वेद-भवन,

आरा।

बसमा-घर

जेल रोड, आरा।

भोजपुरी के लोक गीत

श्री कृष्णदेव उपाध्याय एम. ए. पी. एच.डी.
के संग्रह

भोजपुरी ग्राम-गीत ४ भाग में
आ

महाराज कुमार बाबू दुर्गा ~~सिंह~~ सिद्धि सिंह
के

भोजपुरी लोक-गीत में करुण रस
हिन्दी साहित्य सम्मेलन,
प्रयाग से मंगा के पढ़ीं

छूफ गइल

कविधर रामनाथ पाठक 'प्रणयी' के
कोइलिया के बाद दूसर गीत संग्रह

सितार

भूमिका—डा० उदयनारायण तिवारी
डवल काउन ११२+१६ पृष्ठ मूल्य २) डाक।=)
पता—भोजपुरी कार्यालय, आरा।

मोती लाल एन्ड ब्रदर्स

जेल रोड आरा

MOTILAL & BROS., Book Binder

यहां पर हरेक किसिम का वाइडिंग,
रूलिंग और नम्बरींग का काम सस्ते दर
पर होता है।

एकवार परीक्षा करें।

‘भोजपुरी’ के संरक्षक

- १ पंडित मुक्तिनाथ मिश्र, विहार आयुर्वेद भवन, आरा ।
- २ श्री रंगबहादुर प्रसाद, एम. एल. ए., सभापति, शाहा बाद जिला कांपेस-कमिटी, आरा ।
- ३ डाक्टर पूर्णेन्दु प्रकाश गांगुली, नेत्र-चिकित्सक, जेल रोड, आरा, संतो भोजपुरी-समिति ।
- ४ श्री ब्रजकिशोर बहादुर, मैनेजिंग डाइरेक्टर, विजली सप्लाय कम्पनी, आरा, उप-सभापति, समिति ।
- ५ श्री अब्दुल कयूम अनसारी, एम. एल. ए. भूतपूर्व पुनर्वास-मंत्री, विहार, पटना, ” ”
- ६ श्री महावीर प्रसाद भुनभुनवाला, चौक आरा ।
- ७ श्री कृष्ण बहादुर, एम. एल. सी. भट्टाचार्य रोड, पटना ।
- ८ श्री उदयराम सिंह, अशोक प्रेस, पटना ।
- ९ श्री सुनेश्वर सिंह, अबिलाख आयुर्वेदिक डिस्पेंसरी, चटइयाबासा, पीरपैती, भागलपुर ।
- १० श्री सत्यदेव प्रकाश, हरिजी के कोठी, आरा ।
- ११ श्री ऋषभदेव पांडेय, १६० हरिसन रोड, कलकत्ता ।
- १२ श्री वशिष्ठनारायण तिवारी, डि० अ० कंट्रोलर, मिनिस्ट्री आफ कामर्स ऐंड इंडस्ट्रीज, कलकत्ता ।
- १३ श्री विपिन बिहारी वर्मा, दीवान जी के शिकारपुर, चम्पारण ।
- १४ डा० रघुनाथ शरण, पटना ।
- १५ श्री मुरली मनोहर जायसवाल, बक्सर ।
- १६ श्री महावीर प्रसाद, वारिष्टर, महाप्रवक्ता ।
- १७ डा० गया प्रसाद, पटना ।

—॥ भोजपुरी के नियम ॥—

- १ ‘भोजपुरी’ हर हिन्दी महीना के पहिला हफ्ता में निकली ।
- २ ‘भोजपुरी’ जनता आ साहित्य के सेवा करी, अउर राजनीति के गुटबंदी से फरके रही ।
- ३ एक सै एक रोपेआ देके केहू ‘भोजपुरी’ के संरक्षक हो सकेला ।
- ४ संरक्षक लोग पत्रिका के जिम्मेगी पर के अधिक मासल जइहें ।

विग्यापन के दर

	पूरा	आधा	चउथाई	अठवाँ हिस्सा
टाइटिल पेज— चउथा-६०)		३५)	२०)	१२)
दूसरा-५०)		३०)	१८)	१०)
तीसरा-४०)		२५)	१५)	८)
मामूली पेज ३०)		१८)	१०)	६)

मैटर के बीच में—२५ ०/० जादे ।

गवरमेन्ट के विग्यापन—५० ०/० जादे ।